

L-attivitajiet li wettaqna fl-2020

Rapport Annwali tal-Attività
tal-Qorti Ewropea tal-Awdituri



IL-QORTI
EWROPEA
TAL-AWDITURI

IL-QORTI EWROPEA TAL-AWDITURI
12, rue Alcide De Gasperi
1615 Luxembourg
LUXEMBOURG

Tel. +352 4398-1
Mistoqsijiet: eca.europa.eu/mt/Pages/ContactForm.aspx
Sit web: eca.europa.eu
Twitter: @EUAuditors

Hafna informazzjoni addizzjonali dwar l-Unjoni Ewropea hija disponibbli fuq l-Internet. Jista' jsir access għaliha permezz tas-server Europa (<http://europa.eu>).

Il-Lussemburgu: L-Uffiċċju tal-Pubblikazzjonijiet tal-Unjoni Ewropea, 2021

Print	ISBN 978-92-847-5699-5	ISSN 1831-1318	doi:10.2865/160458	QJ-AA-21-001-MT-C
PDF	ISBN 978-92-847-5673-5	ISSN 2362-9568	doi:10.2865/299949	QJ-AA-21-001-MT-N
HTML	ISBN 978-92-847-5653-7	ISSN 2362-9568	doi:10.2865/302798	QJ-AA-21-001-MT-Q

L-attivitajiet li wettaqna fl-2020

Rapport Annwali tal-Attività
tal-Qorti Ewropea tal-Awdituri

Werrej

Dahla tal-President	6
Daqqa ta' għajn lejn l-2020	8
L-attivitajiet li wettaqna	10
Ir-rispons tagħna għall-COVID-19	10
Thejjija ta' strategija ġdida għall-perjodu 2021-2025	12
Awditjar tal-prestazzjoni u r-regolarità tal-azzjonijiet li ttieħdu mill-UE	15
Programm ta' ħidma	16
Xogħol tal-awditjar fuq il-post	17
Ir-rapporti tagħna	20
Prodotti oħra ta' komunikazzjoni	37
Konferenzi u webinars	38
Innovazzjoni u awditjar diġitali	39
Relazzjonijiet istituzzjonali	41
Kooperazzjoni ma' istituzzjonijiet supremi tal-awditjar oħra	46
Il-manigment tagħna	49
Membri	49
Awli tal-awditjar u kumitati	52
Kejl tal-prestazzjoni	54
Il-persunal tagħna	62
Allokazzjoni tal-persunal	62
Reklutaġġ	62
Profil tal-etajiet	63
Opportunitajiet indaqs	63

Appoġġ għall-awditjar	66
Metodoloġija tal-awditjar	66
Taħriġ professjonali	66
Traduzzjoni	69
Sigurtà tal-informazzjoni	69
Binjiet	70
Ġestjoni ambjentali	73
L-obbligu ta' rendikont tagħna	74
Informazzjoni finanzjarja	74
Awditjar intern u estern	76

Il-Qorti Ewropea tal-Awdituri

Min aħna

- o l-awditur estern tal-Unjoni Ewropea;
- o stabbilita bit-Trattat ta' Brussell tal-1975, bdiet il-ħidma tagħha f'Ottubru 1977; Istituzzjoni Ewropea sħiħa minn meta t-Trattat ta' Maastricht daħal fis-seħħ fl-1993;
- o sede fil-Lussemburgu;
- o Membru wieħed minn kull Stat Membru tal-UE, maħtur mill-Kunsill b'segwitu għal konsultazzjoni mal-Parlament Ewropew;
- o madwar 900 membru tal-persunal, min-nazzjonalitajiet kollha tal-UE.

X'nagħmlu

- o niżguraw li l-kontijiet tal-UE jinżammu tajjeb, li din tapplika r-regoli finanzjarji tagħha b'mod korrett, u li l-politiki u l-programmi tagħha jilħqu l-oġettivi intenzjonati tagħhom u jipprovdu valur għall-flus;
- o nikkontribwixxu għat-titjib tal-ġestjoni finanzjarja tal-UE u nipromwovu l-obbligu ta' rendikont u t-trasparenza;
- o inwissu dwar il-possibbiltà ta' riskji, nipprovdu aċċertament, nindikaw fejn ikun hemm nuqqasijiet u suċċessi, u noffru gwida lil dawk li jfasslu l-politika u lil-leġiżlaturi tal-UE;
- o nipprezentaw l-osservazzjonijiet u r-rakkomandazzjonijiet tagħna lill-Parlament Ewropew, lill-Kunsill, lill-gvernijiet u l-parlamenti nazzjonali, kif ukoll lill-pubbliku ġenerali.

Dahla tal-President



Għażiż qarrej,

L-2020 kienet **sena partikolarment diffiċli** għall-Unjoni Ewropea u għall-Istati Membri tagħha, minhabba l-pandemija tal-COVID-19.

Fl-istess ħin, f'dan iż-żmien ta' krizi, l-Unjoni tagħna wriet li hija tista' tagħmel differenza f'dak li jirrigwarda l-protezzjoni tas-**sikurezza, tas-saħħa u tal-benesseri ekonomiku taċ-ċittadini tagħna**. Ittiehdu deċiżjonijiet kruċjali li se jkollhom ukoll impatt sinifikanti fuq il-finanzi tal-UE. Matul is-seba' snin li ġejjin, l-Unjoni se tkun tista' tonfoq EUR 1.8 triljun. Dan jinkludi l-inizjattiva "Next Generation EU", li tiswa EUR 750 biljun, bħala **r-rispons tal-UE għall-krizi tal-COVID-19** Is-27 Stat Membru qablu li dan il-programm temporanju għall-irkupru jkun jiġi parzjalment iffinanzjat permezz tal-ħruġ ta' dejn pubbliku. Għalhekk, dawn id-deċiżjonijiet jimmarkaw **bidla verament storika fil-finanzi tal-UE**.

F'dan l-isfond, aħna hejjejna **strategija ġdida għall-perjodu 2021-2025**. F'Jannar 2021 qbilna dwar tliet għanijiet strateġiċi li se jiggwidaw l-isforzi tagħna fl-awditjar tal-finanzi tal-UE fis-snin li ġejjin, kif ukoll fit-tweġġ tal-bidliet meħtieġa għall-organizzazzjoni tagħna u l-użu tar-riżorsi tagħna sabiex dan nagħmluh bl-aktar mod effettiv u effiċjenti possibbli.

L-2020 kienet ukoll sena diffikultuża għalina bħala istituzzjoni. Madankollu, dan ir-Rapport tal-Attività juri li aħna **laħhaqna tajjeb ħafna mal-problemi operazzjonali partikolari** li rriżultaw mill-krizi tal-COVID-19. Matul is-sena, żammejna l-kontinwità tal-operat u, f'temp ta' ftit jiem, għamilnieha possibbli li **l-membri kollha tal-persunal tagħna jaħdmu mill-bogħod**.

Fir-rigward tax-xogħol tal-awditjar li wettaqna fl-2020, **ingħatat prijorità lir-rapporti annwali tagħna**, li kollha ġew ippubblikati fi ħdan id-dati ta' skadenza uffiċjali. Għal dak li jirrigwarda r-**rapporti speċjali u dawk analitiċi**, ippubblikajna wkoll **32 rapport**, filwaqt li żammejna d-dewmien fi ħdan limiti raġonevoli. Fl-aħħar nett, aħna ħriġna **11-il opinjoni**, li prinċipalment jittrattaw il-Qafas Finanzjarju Pluriennali 2021-2027 u l-inizjattiva "Next Generation EU".

L-2020 kienet ukoll **l-aħħar sena tal-perjodu strateġiku 2018-2020 tagħna**. Għalhekk, dan ir-rapport jieħu l-opportunità li **janalizza xi xejriet fuq terminu twil**, billi jqabbel il-prestazzjoni tagħna matul l-aħħar tliet snin mal-prestazzjoni matul il-perjodu strateġiku preċedenti (2013-2017).


Nassigurawkom li se nagħmlu dak kollu li nistgħu biex inkomplu nwettqu r-rwol tagħna bħala l-**awditur indipendenti estern tal-UE**, billi nipprovdu valutazzjoni imparzjali tal-politiki u l-programmi tal-UE, kif ukoll tal-kwalità tal-ġestjoni finanzjarja tal-fondi tal-UE fl-Unjoni kollha u lil hinn minnha.

Nittamaw li l-informazzjoni fir-Rapport tal-Attività ta' din is-sena tkun utli għalik.



Klaus-Heiner Lehne
Il-President

DAQQA TA' GĦAJN LEJN L-2020





L-attivitajiet li wettaqna

Ir-rispons tagħna għall-COVID-19



*Kontinwità tal-operazzjonijiet
tagħna, minkejja r-restrizzjonijiet
relatati mal-COVID-19*

F'Marzu 2020, il-**pandemija tal-COVID-19** laqtet lill-UE u lill-Istati Membri tagħha. Ir-restrizzjonijiet imposti fuq iċ-ċittadini u fuq in-negozji fid-dawl tal-kriżi tas-saħħa pubblika biddlu b'mod profond il-mod kif ngħixu u naħdmu. Eżatt bħal kulhadd, il-QEA, il-Membri u l-persunal tagħha kellhom jaġġustaw għal din is-sitwazzjoni l-ġdida.

Minkejja dawn iċ-ċirkustanzi diffiċli, aħna għamilna dak kollu li stajna biex inkomplu nipprovdu **servizz tal-awditjar pubbliku** fl-UE li jkun **effettiv** u biex inwasslu rapporti tal-awditjar, opinjonijiet u rapporti analitiċi f'waqthom, filwaqt li **niproteġu s-saħħa tal-persunal tagħna** u tal-familji tagħhom.

Attivajna l-**Pjan tal-Kontinwità tan-Negozju** tagħna, li ppermettielna nieħdu l-azzjoni rapida meħtieġa, f'konformità mal-istruzzjonijiet tal-awtoritajiet tal-Lussemburgu u flimkien mal-Istituzzjonijiet l-oħra tal-UE li huma bbażati hawnhekk fil-Lussemburgu. B'mod partikolari, minn nofs Marzu 2020 'il quddiem, il-persunal kollu tagħna daħal fil-**modalità ta' xogħol diġitali mill-bogħod** f'temp ta' ftit jiem. Matul dan il-perjodu, is-**sistemi tal-IT kritiċi** kollha baqgħu kompletament disponibbli.

Stabbilejna wkoll **proċedura eċċezzjonali** li tippermetti li l-Kulleġġ jadotta dokumenti mingħajr ma jsiru laqgħat fiżiċi.

Ir-**restrizzjonijiet fuq l-ivvjaġġar u dawk sanitarji**, madankollu, naqqsu drastikament il-kapaċità tagħna li nwettqu **awditi fuq il-post**. Sa fejn kien possibbli, aħna gbarna evidenza b'mod elettroniku u organizzajna laqgħat li seħħew mill-bogħod mal-entitajiet awditjati tagħna.

Barra minn hekk, matul il-faži bikrija tal-pandemija, waqqafna l-pubblikazzjonijiet kollha għal bosta ġimgħat u, minn April 2020 'il quddiem, bdejna mill-ġdid l-**attivitajiet ta' komunikazzjoni** tagħna gradwalment biss u b'mod inqas intensiv.



**Reviżjoni tal-Programm ta' Hidma 2020 tagħna
fid-dawl ta' ċirkustanzi li qed jinbidlu
minħabba l-COVID-19**

F'Mejju 2020, fi stadju bikri tal-pandemija, aħna **rrevedejna l-Programm ta' Hidma 2020** tagħna. Fejn kien xieraq, biddilna l-ambitu tal-kompiti tagħna li jinsabu għaddejnin, u aġġustajna l-approċċ u l-iskeda ta' żmien biex nieħdu kont ta' ċirkustanzi li qed jinbidlu.

Iddeċidejna wkoll li nniedu **żewġ rapporti analitiċi dwar ir-rispons tal-UE għall-kriżi tal-COVID-19**.

F'Diċembru 2020, ippublikajna l-ewwel wieħed minn dawn ir-rapporti analitiċi, li janalizza l-miżuri ta' politika ekonomika li ġew adottati fil-livell tal-UE u f'dak nazzjonali biex jiġi limitat u miġġieled id-dannu kkawżat mill-pandemija tal-COVID-19. Aħna indikajna r-riskji, l-isfidi u l-opportunitajiet għall-futur tal-koordinazzjoni ekonomika tal-UE (eż. ir-regoli fiskali, ir-regoli dwar l-għajjuna mill-Istat) u l-faċilitajiet il-godda tal-UE biex jiġu miġġielda l-effetti tal-kriżi tal-COVID-19, bħall-inizjattiva "Next Generation EU" (NGEU), inklużi l-Faċilità għall-Irkupru u r-Reżiljenza (RRF) jew l-Appoġġ biex jittaffew ir-Riskji ta' Qgħad f'Emerġenza (SURE). It-tieni rapport analitiku, li janalizza r-rispons li l-UE tat **fil-livell tas-saħħa pubblika** għall-COVID-19, ġie ppubblikat f'Jannar 2021.



Thejjiġa ta' strateġija ġdida għall-perjodu 2021-2025

Għal ħafna snin, aħna użajna **strateġiji pluriennali** biex nipprovdu orjentazzjonijiet fuq terminu twil għax-xogħol tal-awditjar li nwettqu, biex nippromwovu inizjattivi ta' bidla organizzattiva għal titjib kontinwu u biex nibqgħu fuq quddiem nett tal-iżviluppi fl-awditjar tas-settur pubbliku.



2020: l-aħħar sena ta' implimentazzjoni tal-istrateġija tagħna għall-perjodu 2018-2020

L-2020 kienet l-aħħar sena ta' implimentazzjoni tal-istrateġija tagħna **għall-perjodu 2018-2020**. Matul dan il-perjodu ta' tliet snin, aħna stinkajna biex niksbu tliet għanijiet strateġiċi: li ntejbu l-**valur miżjud tad-Dikjarazzjoni ta' Assigurazzjoni**, li nżidu l-fokus fuq l-**aspetti ta' prestazzjoni tal-azzjoni tal-UE** u li niżguraw li **nwasslu messaġġi ċari** lill-udjenzi tagħna.

Meta mqabbel mal-perjodu tal-istrateġija preċedenti għall-2013-2017, għamilna **progress f'għadd ta' oqsma:**

- o qed inwettqu **aktar awditi magħżula** u qed nippubblikaw **aktar rapporti**;
- o **aktar rizersi** qed jiġu **allokati għall-awditi tal-prestazzjoni**;
- o l-awditi li nwettqu, sal-adozzjoni tar-rapport, **qed jieħdu inqas żmien biex jiġu kkompletati**;
- o il-**produttività** tagħna **żdiedet fit-tipi kollha ta' awditu**;
- o il-**partijiet ikkonċernati istituzzjonali** tagħna **qed jieħdu aktar interess f'xogħolna** u aħna sirna nipprezentaw xogħolna aktar ta' spiss lill-Parlament Ewropew, lill-Kunsill u lill-parlamenti nazzjonali; u
- o kien hemm **żieda sinifikanti fl-adozzjoni tar-rapporti tagħna min-naħa tal-media**.

Fi Frar 2020, aħna ppubblikajna **rapport ta' evalwazzjoni bejn il-pari** dwar kif irnexxielna nimplimentaw l-istrateġija tagħna għall-perjodu 2018-2020.



Żvilupp ta' strateġija ġdida għall-perjodu 2021-2025

Matul l-2020, aħna bdejna wkoll inhejju l-istrateġija l-ġdida tagħna. Dan ix-xogħol gie organizzat mill-**Bord Konsultattiv dwar l-Istrateġija u l-Prospettiva** tagħna.

Mill-bidu nett, l-għan tagħna kien li nhejju din l-istrateġija l-ġdida b'**mod parteċipattiv** billi ninvolvu b'mod attiv lill-Membri, lill-manigġers u lill-membri tal-persunal kollha. Matul is-sena, organizzajna **serje ta' sessjonijiet ta' ħidma, webinars u sħarriġiet** biex niġbru l-input u niddiskutu t-triq 'il quddiem.

F'Settembru 2020, l-ewwel abbozz tal-istrateġija gie pprezentat fis-**Seminar annwali tal-QEA**. Il-verżjoni finali giet adottata f'Jannar 2021.

Din l-**istrateġija l-ġdida** se tiggwida xogħolna bħala l-**awditur indipendenti estern tal-UE** għall-ħames snin li ġejjin. Għal dan il-perjodu, aħna stabbilejna għalina nfusna **tliet għanijiet strateġiċi** godda:

GĦAN 1:

Isir titjib f'dak li jirrigwarda l-obbligu ta' rendikont, it-trasparenza u l-arranġamenti tal-awditjar f'kull tip ta' azzjoni li tittiehed mill-UE.

GĦAN 2:

L-awditi li nwettqu jiġu mmirati lejn l-oqsma u s-sugġetti fejn aħna nistgħu niprovdnu l-aktar valur miżjud.

Dawn huma:

- il-kompetittività ekonomika tal-Unjoni;
- ir-reżiljenza fil-konfront ta' theddid għas-sigurtà tal-Unjoni, u r-rispett għall-valuri Ewropej tal-libertà, id-demokrazija u l-istat tad-dritt;
- it-tibdil fil-klima, l-ambjent u r-riżorsi naturali;
- il-politiki fiskali u l-finanzi pubbliċi fl-Unjoni.

GĦAN 3:

L-għoti ta' aċċertament qawwi tal-awditjar, f'ambjent diffiċli u li qed jinbidel.

Aħna bdejna dan il-proċess ta' żvilupp tal-istrateġija billi speċifikajna l-**valuri** prinċipali li huma importanti għal xogħolna. Bħala parti minn dan il-proċess, aġġornajna wkoll l-**istqarrija tal-missjoni** tagħna u żviluppajna **viżjoni** fir-rwol tagħna bħala l-awditur indipendenti estern tal-UE.

IL-VALURI TAGĦNA

Indipendenza; Integrità; Ogġettività; Trasparenza; Professjonalità.

IL-MISSJONI TAGĦNA

Permezz tax-xogħol tal-awditjar li nwettqu, li huwa indipendenti, professjonali u jħalli impatt, aħna nivvalutaw l-ekonomija, l-effettività, l-effiċjenza, il-legalità u r-regolarità tal-azzjonijiet tal-UE biex intejbu l-obbligu ta' rendikont, it-trasparenza u l-ġestjoni finanzjarja, b'hekk insaħħu l-fiduċja taċ-ċittadini u nirrispondu b'mod effettiv kemm għall-isfidi attwali li qed tiffaċċja l-UE kif ukoll dawk li se tiffaċċja fil-futur.

IL-VIŻJONI TAGĦNA

Aħna għandna l-għan li nkunu fuq quddiem nett f'dak li jirrigwarda l-professjoni tal-awditjar tas-settur pubbliku, u li nikkontribwixxu għal Unjoni Ewropea aktar reżiljenti u sostenibbli li tiddefendi l-valuri li fuqhom hija bbażata.

Fl-aħħar nett, l-istrateġija tagħna għall-perjodu 2021-2025 tipprovdi ħarsa ġenerali lejn il-**mezzi** li se jgħinuna biex nilhqu l-għanijiet strateġiċi tagħna.

Awditjar tal-prestazzjoni u r-regolarità tal-azzjonijiet li ttieħdu mill-UE



*Awditi tal-prestazzjoni,
awditi finanzjarji u awditi tal-konformità*

L-awditi li nwettqu jipprovdu liċ-ċittadini tal-UE u lil dawk li jfasslu l-politika tagħha rapporti indipendenti u oġġettivi dwar kwistjonijiet ewlenin għall-futur tal-UE, billi jenfasizzaw dak li jiffunzjona tajjeb u jiġbdu l-attenzjoni għal dak li ma jiffunzjonax kif suppost.

L-awditi tal-prestazzjoni li nwettqu jindirizzaw l-effettività, l-effiċjenza u l-ekonomija tal-politiki u l-programmi tal-UE. Huma jiffukaw fuq suġġetti li jirriflettu l-problemi li l-UE qed tiffaċċja, bħall-użu sostenibbli ta' riżorsi naturali favur l-ambjent, it-tkabbir u l-inkluzjoni, l-isfidi relatati mal-migrazzjoni u mal-iżvilupp globali, is-suq uniku u l-unjoni bankarja, u l-iżgurar li l-Unjoni Ewropea tagħti rendikont u tkun effiċjenti. Dawn l-awditi għandhom l-għan li jgħinu lill-UE biex tilhaq aħjar l-oġġettivi ta' politika tagħha.

L-awditi finanzjarji u tal-konformità li nwettqu għall-baġit tal-UE u għall-baġits tal-Fondi Ewropej għall-iżvilupp (FEŻ) jinkludu d-**Dikjarazzjoni ta' Assigurazzjoni** tagħna dwar l-affidabbiltà tal-kontijiet annwali, kif ukoll dwar il-legalità u r-regolarità tat-tranzazzjonijiet li fuqhom huma bbażati. Aħna nistgħu wkoll nwettqu awditi tal-konformità magħżula, biex neżaminaw l-istat tal-kontabbiltà baġitarja u l-ġestjoni finanzjarja tal-UE, jew biex nivvalutaw jekk is-sistemi ta' ġestjoni u kontroll għall-gbir u l-infiq tal-fondi tal-UE humiex konformi mar-regoli applikabbli tal-UE u dawk nazzjonali. Fl-aħħar nett, aħna l-awditur finanzjarju ta' għadd ta' aġenziji, korpi decentralizzati u Imprizi Kongunti tal-UE, kif ukoll tal-Iskejjel Ewropej.

Aħna nwettqu l-awditi kollha tagħna f'konformità ma' **standards tal-awditjar għas-settur pubbliku li huma aċċettati internazzjonalment.**

Programm ta' ħidma



*Il-programm ta' ħidma tagħna
għall-2021 u lil hinn*

Il-**programm ta' ħidma tagħna għall-2021 u lil hinn**, li gie ppubblikat f'Jannar 2021, itenni l-prijoritajiet tal-awditjar tagħna għall-5 snin li ġejjin u jipprezenta fid-dettall it-**73 rapport**, **kemm rapporti speċjali kif ukoll dawk analitiċi**, li biġsiebna nippubblikaw fl-2021 u fl-2022.

Wieħed minn kull erba' kompiti tal-awditjar li għandhom jibdwu fl-2021 se jittratta r-**rispons li l-UE tat għall-pandemija tal-COVID-19** u l-implimentazzjoni tal-inizjattiva **"Next Generation EU"** (NGEU).

Aħna nhejju l-programm ta' ħidma tal-awditjar tagħna **b'mod indipendenti**, iżda mhux b'mod iżolat. Nikkomunikaw ukoll mal-partijiet ikkonċernati istituzzjonali tagħna, u b'mod partikolari mal-**Parlament Ewropew**. Mill-2015 'il hawn, meta bdejna dan id-djalogu għall-ewwel darba, l-għadd ta' suggerimenti mill-kumitati parlamentari żdied b'mod kostanti: minn 37 suggeriment fl-2015 għal total ta' **158 suggeriment dwar l-awditjar** riċevuti għall-programm ta' ħidma għall-2021 u lil hinn. Madwar żewġ terzi ta' dawn is-suggerimenti qed jiġu kompletament jew parzjalment adottati fix-xogħol li għaddej bħalissa jew se jiġu adottati fix-xogħol futur, jew xi wħud kienu diġà ġew koperti f'rapporti li ppubblikajna reċentement.



Xogħol tal-awditjar fuq il-post

Il-biċċa l-kbira mix-xogħol tal-awditjar li nwettqu jsir fis-sede tagħna fil-Lussemburgu. L-awdituri tagħna jagħmlu wkoll għadd kbir ta' żjarat lill-**Kummissjoni Ewropea** – l-entità awditjata prinċipali tagħna – u lill-istituzzjonijiet kif ukoll l-aġenziji u l-korpi tal-UE, lill-awtoritajiet nazzjonali, reġjonali u lokali fl-Istati Membri, lid-delegazzjonijiet tal-UE f'pajjiżi terzi, u lill-organizzazzjonijiet internazzjonali li jimmaniġġjaw il-fondi tal-UE.

Aħna nwettqu wkoll kontrolli fuq il-post tar-riċevituri tal-fondi tal-UE, kemm **fi ħdan l-UE** kif ukoll **lil hinn mill-fruntieri tagħha**. Permezz ta' dawn il-kontrolli, aħna nsegwu r-rendikont tal-entrati u niksbu evidenza diretta għall-awditjar mingħand dawk involuti fil-ġestjoni tal-politiki u l-programmi tal-UE u fil-ġbir jew fil-ħlas ta' fondi tal-UE, kif ukoll mingħand il-benefiċjarji li jirċevuhom.

Aħna nistinkaw biex nikkompletaw l-awditi magħżula tagħna **fi żmien 13-il xahar**, f'konformità mal-mira stabbilita fir-Regolament Finanzjarju tal-UE.





**2020: inqas awditi fuq il-post
minħabba r-restrizzjonijiet tal-COVID-19**

It-**timijiet tal-awditjar** tagħna huma ġeneralment magħmulin minn żewġ awdituri jew tlieta, filwaqt li ż-żjarat tal-awditjar tagħna jvarjaw fit-tul minn ftit jiem għal ftit ġimgħat. Il-**kontrolli fuq il-post** li aħna nwettqu ġewwa l-UE jiġu ġeneralment ikkoordinati f'kollegament mal-istituzzjonijiet supremi tal-awditjar tal-Istati Membri kkonċernati.



Il-frekwenza u l-intensità tax-xogħol tal-awditjar li nwettqu fl-Istati Membri individwali u fil-pajjiżi beneficijarji jiddependu mit-tip ta' awditi li nwettqu.

Matul il-biċċa l-kbira mill-2020, ir-**restrizzjonijiet fuq l-ivvjagġar u l-miżuri sanitarji** (l-għeluq tal-fruntieri, ir-regoli dwar il-kwarantana, ir-reqwiżiti tal-ittestjar, eċċ.) illimitaw il-possibbiltajiet tagħna li nwettqu xogħol tal-awditjar fuq il-post.

Għalhekk, meta mqabbel mas-snin preċedenti, l-awdituri tagħna qattgħu **inqas jiem jawditjaw fuq il-post**. B'kollox, l-awdituri tagħna qattgħu **1 190 jum** kemm fl-Istati Membri kif ukoll **barra mit-territorju tal-UE** (2019: 3 605 ijiem; 2018: 3 761 jum). Barra minn hekk, huma qattgħu **627 jum** fl-istituzzjonijiet tal-UE, kif ukoll f'agenziji u korpi deċentralizzati madwar l-UE, f'Impriżi Kongunti, f'organizzazzjonijiet internazzjonali bħan-Nazzjonijiet Uniti jew l-OECD, u f'ditti privati tal-awditjar (2019: 2 504 ijiem; 2018: 2 723 jum).

Fl-istess hin, għamilna użu dejjem akbar mill-awditjar mill-bogħod billi użajna għodod għall-**vidjokonferenzi u teknoloġija oħra tal-informazzjoni**, bħall-kondiviżjoni sikura ta' *data* u ta' dokumenti, biex ninteragixxu mal-entitajiet awditjati tagħna.

Jiem tal-awditjar fuq il-post:

1 047

Stat Membru tal-UE


143

pajjiż mhux tal-UE


627

Istituzzjoni tal-UE u organizzazzjoni internazzjonali

(li minnhom fi Brussell u fil-Lussemburgu: 270)



Ripartizzjoni mill-2018 sal-2020



Ir-rapporti tagħna

Ir-rapporti tal-awditjar, ir-rapporti analitiċi u l-opinjonijiet tagħna huma element essenzjali tal-**katina ta' obbligu ta' rendikont tal-UE**. Huma jgħinu lill-Parlament Ewropew u lill-Kunsill biex jimmonitorjaw u jiskrutinizzaw l-ilħuq tal-oġġettivi ta' politika tal-UE, u biex jitolbu li jingħata rendikont minn dawk responsabbli għall-ġestjoni tal-baġit tal-UE – b'mod partikolari fil-kuntest tal-proċedura annwali ta' kwittanza.

Fi snin reċenti, kif stabbilit fl-istrateġija tagħna għall-perjodu 2018-2020, aħna konna qed inżidu l-fokus tagħna fuq il-**valutazzjoni tal-prestazzjoni fl-azzjonijiet tal-UE**.

Rapporti speċjali u rapporti analitiċi

FI-2020, aħna eżaminajna ħafna mill-isfidi li l-UE qed tiffaċċja fl-**oqsma differenti kollha ta' nfiq tal-UE**, bħall-infiq fuq l-azzjoni klimatika, it-toroq, il-kongestjoni urbana, l-unjoni tas-swieq kapitali, id-difiża tal-kummerċ, biex insemmu biss xi ftit minnhom.

Fir-rapporti speċjali tagħna, aħna neżaminaw jekk l-oġġettivi tal-politiki u l-programmi magħżula tal-UE ntlehqux, jekk ir-riżultati nkisbux b'mod effettiv u effiċjenti, u jekk l-azzjoni tal-UE pprovdietx **valur miżjud** – jiġifieri jekk permezz tagħha nkisbux riżultati aħjar milli setgħu nkisbu kieku l-azzjonijiet twettqu fuq livell nazzjonali biss. F'dan ir-rapport, aħna nagħmlu wkoll **rakkomandazzjonijiet**, fejn nidentifikaw modi kif jistgħu jiġu ffrankati l-flus, isir xogħol aħjar, tiġi evitata l-ħela jew jintlaħqu l-oġġettivi ta' politika mistennija b'mod aktar effettiv.

Ir-rapporti analitiċi tagħna għandhom l-għan li jipprovdu deskrizzjoni li tispjega l-kuntest kif ukoll analiżi, spiss minn perspettiva trażversali u fuq il-bażi ta' xogħol tal-awditjar preċedenti jew fuq informazzjoni oħra li tkun disponibbli għall-pubbliku. Aħna nistgħu nużawhom ukoll biex nipprezentaw l-analiżi tagħna ta' oqsma jew kwistjonijiet li nkunu għadna ma awditjajniex, jew biex nistabbilixxu fatti dwar suġġetti jew problemi speċifiċi. Għall-kuntrarju tal-awditi, dawn ma jindirizzawx mistoqsijiet evalwattivi u lanqas ma jipprovdu aċċertament.

Il-paġni li ġejjin jipprovdu fehim approfondit dwar xogħolna kif ukoll **eżempji ta' rapporti mill-2020** li jkopru oqsma ta' politika differenti.

Użu sostenibbli tar-riżorsi naturali

Azzjoni tal-UE biex tiġi indirizzata l-problema tal-iskart tal-plastik (ir-Rapport Analitiku Nru 4/2020)

L-imballaġġ waħdu, bħal pereżempju l-kontenituri tal-jogurt jew il-fliexken tal-ilma, jirrappreżenta madwar 40 % tal-użu mill-plastik u aktar minn 60 % tal-iskart tal-plastik iġġenerat fl-UE. Huwa wkoll it-tip ta' imballaġġ bl-aktar rata baxxa ta' riċiklaġġ fl-UE



(kemxejn aktar minn 40 %). Biex tindirizza din il-problema tal-iskart li qed tikber, fl-2018 il-Kummissjoni adottat strateġija għall-plastiks, li rduppat il-mira ta' riċiklaġġ attwali għal 50 % sal-2025 u saħansitra 55 % sal-2030. L-ilħuq ta' dawn il-miri jkun pass sinifikanti biex jintlaħqu l-għanijiet tal-ekonomija ċirkolari tal-UE.

Dan ir-rapport analitiku eżamina r-rispons tal-UE għall-problema li qed tikber tal-iskart tal-plastik b'fokus fuq l-iskart mill-imballaġġ tal-plastik. Ir-rapport analitiku jenfasizza xi wħud mid-distakki, ir-riskji, l-isfidi u l-opportunitajiet tal-approċċ li adottat l-UE biex tindirizza l-iskart mill-imballaġġ tal-plastik.

Regoli ġodda u aktar stretti ta' rappurtar iridu juru stampa aktar affidabbli u x'aktarx se jwasslu biex ir-rata medja ta' riċiklaġġ tal-imballaġġ tal-plastik irrappurtata fl-UE tonqos miċ-ċifra attwali ta' 42 % għal bilkemm 30 %. L-isfida biex tiżdied il-kapaċità ta' riċiklaġġ fl-UE, terġa', hija akbar minhabba l-“Konvenzjoni ta' Basilea” l-ġdida, li daqt se tiġi applikata u li tistabbilixxi kundizzjonijiet aktar stretti għat-trasport marittimu tal-iskart tal-plastik barra mill-pajjiż. Minn Jannar 2021 'il quddiem, il-biċċa l-kbira mill-vjeġġi tal-iskart tal-plastik huma pprojbiti. Din il-projbizzjoni, flimkien man-nuqqas ta' kapaċità għat-trattament ta' dan l-iskart fl-UE, tikkostitwixxi riskju ieħor għall-ilħuq tal-miri l-ġodda. Hemm ukoll riskji ta' żieda fit-trasport marittimu illegali u fil-kriminalità marbuta mal-iskart, iżda l-qafas tal-UE huwa dgħajef wisq biex dawn ir-riskji jiġu miġġielda.

Regoli ġodda tal-UE għandhom l-għan li jarmonizzaw u jsaħħu l-iskemi ta' Responsabbiltà Estiża tal-Produttur, sabiex jippromwovu r-riċiklabbiltà (pereżempju permezz ta' sistemi ta' modulazzjoni ta' tariffi jew anke skemi ta' ritorn ta' depożitu) u mhux biss imballaġġ eħfef, kif jagħmlu attwalment il-biċċa l-kbira minnhom. Ir-regoli dwar id-disinn tal-imballaġġ, li ġew riveduti mill-Kummissjoni, jistgħu jirriżultaw f'disinn ta' imballaġġ aħjar għar-riċiklabbiltà u jistgħu jincentivaw l-użu mill-ġdid.

Investiment għall-koeżjoni, it-tkabbir u l-inklużjoni

Ir-Rapport Speċjali Nru 20/2020: Il-ġlieda kontra l-faqar fost it-tfal – Jinħtieġ immirar aħjar tal-appoġġ tal-Kummissjoni

Kważi wieħed minn kull erbat itfal fl-UE jinsab f'riskju ta' faqar jew ta' esklużjoni soċjali. Skont id-*data* l-aktar reċenti tal-Eurostat, dawn jammontaw għal kważi

23 miljun tifel u tifla (daww ta' taħt it-18-il sena). Ir-riskju tal-faqar jew tal-esklużjoni soċjali jfisser li dawn it-tfal qed jgħixu f'unitajiet domestiċi li jbatu minn mill-inqas waħda minn dawn it-tliet kundizzjonijiet li ġejjin: riskju ta' faqar ta' introjtu, privazzjoni materjali estrema u intensità baxxa ta' xogħol.



Studji enfasizzaw ripetutament li investiment bi spejjeż finanzjarji relattivament baxxi matul it-tfulija jista' jwassal għal kisbiet matul il-ħajja. Fl-UE, il-ġlieda kontra l-faqar fost it-tfal tinsab f'idejn kull Stat Membru. Ir-rwol tal-Kummissjoni huwa li tikkomplementa u tappoġġa l-azzjonijiet nazzjonali dwar il-faqar fost it-tfal permezz ta' strumenti kemm legali kif ukoll finanzjarji.

Aħna vvalutajna jekk il-Kummissjoni kinitx tat kontribut effettiv għall-isforzi tal-Istati Membri biex inaqqsu l-faqar fost it-tfal.

Aħna sibna li kien kważi impossibbli li jiġi vvalutat il-mod kif l-UE tikkontribwixxi għall-isforzi tal-Istati Membri biex inaqqsu l-faqar fost it-tfal. Ir-rilevanza u s-saħħa tal-istrumenti tal-UE eżaminati kienu limitati minħabba li dawn ma kinux legalment vinkolanti, u għodod aktar b'saħħithom, bħal pereżempju s-Semestru Ewropew jew l-appoġġ mill-fondi tal-UE, rari indirizzaw b'mod speċifiku l-faqar fost it-tfal. Għalhekk, kien diffiċli li jiġi ddeterminat jekk l-azzjoni tal-UE tikkontribwix b'mod effettiv għall-isforzi biex jiġi indirizzat dan it-tħassib importanti.

Aħna rrakkomandajna li l-Kummissjoni tinkludi azzjonijiet u objettivi biex jiġi indirizzat il-faqar fost it-tfal fil-pjan ta' azzjoni tagħha għall-Pilastru Ewropew tad-Drittijiet Soċjali; tiżgura gwida interna ċara għal sitwazzjonijiet li jistgħu jwasslu għal rakkomandazzjoni speċifika għall-pajjiż potenzjali li tindirizza direttament il-faqar fost it-tfal; timmira u timmonitorja l-investimenti biex jiġi indirizzat il-faqar fost it-tfal fil-perjodu 2021-2027, u tiżgura li jkun hemm evidenza affidabbli suffiċjenti li tappoġġa l-Garanzija Ewropea għat-Tfal li jmiss.

Azzjoni esterna, sigurtà u gustizzja

Ir-Rapport Speċjali Nru 14/2020: L-għajnuna għall-iżvilupp li tingħata mill-UE lill-Kenja

L-għajnuna għall-iżvilupp li tingħata mill-UE għandha l-għan li tnaqqas u eventwalment teqred il-faqar fil-pajjiżi appoġġati billi tincentiva l-governanza tajba u t-tkabbir ekonomiku sostenibbli.



Kull Fond Ewropew għall-Iżvilupp (FEŻ) ġeneralment idum minn ħames sa seba' snin. Taħt il-11-il FEŻ, 75 pajjiż AKP irċewew total ta' EUR 15-il biljun. L-allokazzjoni kienet ibbażata fuq ħames indikaturi: il-popolazzjoni, l-ING *per capita*, l-Indiċi tal-Assi Umani, l-Indiċi tal-Vulnerabbiltà Ekonomika, u l-Indikaturi Dinjija tal-Governanza. Pajjiżi b'popolazzjonijiet kbar bħall-Kenja rċewew finanzjament li kien proporzjonalment anqas.

Għall-Kenja, il-FEŻ huwa s-sors prinċipali ta' finanzjament mill-UE. L-għajnuna li l-pajjiż irċieva taħt il-11-il FEŻ, bejn l-2014 u l-2020, kienet tammonta għal EUR 435 miljun, jiġifieri madwar 0.6 % tad-dħul mit-taxxa tiegħu.

Aħna vvalutajna jekk il-Kummissjoni u s-Servizz Ewropew għall-Azzjoni Esterna (SEAE) kinux immiraw din l-għajnuna b'mod effettiv fejn tista' tikkontribwixxi l-aktar għat-tnaqqis tal-faqar. L-awdituri ffukaw fuq l-effettività tal-għajnuna għall-iżvilupp li giet ipprovduta lill-Kenja permezz tal-FEŻ, li huwa s-sors prinċipali ta' finanzjament mill-UE. Ir-rapport juża wkoll l-eżempju tal-Kenja biex jivvaluta l-metodoloġija għall-allokazzjoni tal-għajnuna għall-iżvilupp li tingħata mill-UE u biex jgħin fit-tfassil ta' azzjonijiet godda fil-Qafas Finanzjarju Pluriennali li jmiss. L-awdituri eżaminaw jekk il-Kummissjoni u s-SEAE kinux immiraw l-appoġġ mill-FEŻ b'mod effettiv fejn jista' jikkontribwixxi l-aktar għat-tnaqqis tal-faqar fil-Kenja.

Aħna sibna li l-għajnuna kienet mifruxa fost ħafna oqsma u li l-Kummissjoni ma kinitx spjegat kif u għalfejn is-setturi appoġġati jkunu jassistu l-aktar lill-Kenja biex tnaqqas il-faqar. Għalkemm b'mod ġenerali l-proġetti awditjati wasslu l-outputs u l-eżiti mistennija tagħhom, l-impatt tagħhom fuq l-iżvilupp kumplessiv tal-pajjiż kien għadu ma ġiex iddimostrat.

Aħna rrakkomandajna li jerga' jitqies l-approċċ għall-allokazzjoni tal-għajnuna li tingħata lill-pajjiżi Afrikani, tal-Karibew u tal-Paċifiku, fuq il-bażi tax-xogħol li wettaqna fil-Kenja. Nirrakkomandaw ukoll li jiġu prijoritizzati ċerti setturi fil-Kenja filwaqt li tingħata attenzjoni partikolari biex l-għajnuna tiġi ffukata fuq il-kisba ta' riżultati.

Regolamentazzjoni tas-swieq u ekonomija kompetittiva

**Ir-Rapport Speċjali Nru 24/2020:
Il-kontroll tal-fużjonijiet fl-UE u l-
proċedimenti tal-antitrust tal-
Kummissjoni: jeħtieġ li tiżdied is-
sorveljanza tas-swieq**



Ir-regoli tal-kompetizzjoni tal-UE għandhom l-għan li jipprevjenu l-kumpaniji milli jinvolvu ruħhom fi prattiki antikompetittivi bħal pereżempju kartelli sigrieti jew jabbużaw minn pożizzjoni dominanti.

Il-Kummissjoni tista' timponi multi fuq il-kumpaniji li jiksru dawn ir-regoli. Fl-aħħar 10 snin, l-infurzar tal-kompetizzjoni seħħ fil-kuntest ta' tibdil sinifikanti fid-dinamika tas-suq minhabba t-tfaċċar tas-swieq digitali, il-big data u l-algoritmi għall-iffissar tal-prezzijiet.

Fil-proċedimenti tal-antitrust tagħha, il-Kummissjoni tinforza r-regoli dwar il-kompetizzjoni tal-UE, flimkien mal-awtoritajiet nazzjonali tal-kompetizzjoni (NCAs). Il-Kummissjoni hija responsabbli wkoll mir-rieżaminar ta' fużjonijiet ta' kumpaniji li huma sinifikattivi għas-suq intern tal-UE.

Kull sena, il-Kummissjoni teżamina aktar minn 300 notifika ta' fużjoni u madwar 200 każ ta' antitrust. Mill-2010 sal-2019, hija imponiet multi li ammontaw għal EUR 28.5 biljun għal każijiet ta' ksur. Minhabba riżorsi limitati, mill-2005 'l hawn hija wettqet biss erba' inkjesti settorjali fuq inizjattiva proprja tagħha, li għenu biex jiġu identifikati l-każijiet ta' ksur.


Aħna vvalutajna kemm il-Kummissjoni kienet effettiva fl-identifikazzjoni u fl-infurzar ta' ksur tar-regoli tal-kompetizzjoni tal-UE rigward il-fużjonijiet u l-antitrust, u kif kienet ikkooperat mal-NCAs. L-awdituri analizzaw ukoll il-mod kif il-Kummissjoni vvalutat il-prestazzjoni proprja tagħha u rrapportat dwarha.

Aħna sibna li d-deċiżjonijiet tal-Kummissjoni indirizzaw it-tħassib dwar il-kompetizzjoni. Izda minhabba riżorsi limitati, il-kapaċitajiet għall-monitoraġġ tas-swieq u l-identifikazzjoni proprja tal-każijiet ta' antitrust kienu limitati. L-investigazzjonijiet kienu kumplessi minhabba ammonti dejjem jiżdiedu ta' *data* li trid tiġi pproċessata u t-tfaċċar ta' swieq digitali, u kienu għadhom ma ġewx indirizzati l-isfidi kollha. Il-kooperazzjoni mal-NCAs kienet tajba, iżda ċerti aspetti jistgħu jibbenefikaw minn koordinazzjoni aħjar. Barra minn hekk, jeħtieġ li jsir titjib fil-mod kif il-Kummissjoni tivvaluta il-prestazzjoni tal-attivitajiet tagħha u kif hija tirrapporta dwarha.

Aħna rrakkomandajna li l-Kummissjoni ttejjeb il-kapaċità tagħha fl-identifikazzjoni u fl-infurzar ta' ksur tar-regoli tal-kompetizzjoni, biex tikkoopera aktar mill-qrib mal-NCAs, u biex ittejjeb ir-rapportar dwar il-prestazzjoni.

Finanzjament u amministrazzjoni tal-Unjoni

Ir-Rapport Speċjali Nru 23/2020:
L-Uffiċċju Ewropew għas-
Selezzjoni tal-Persunal: Wasal iż-
żmien biex il-proċess tal-għażla
jigi adattat għall-ħtiġijiet ta'
reklutaġġ li qed jinbidlu



Kull sena, l-istituzzjonijiet tal-UE jirreklutaw madwar 1 000 membru tal-persunal permanenti ġdid għal karrieri fuq terminu twil, minn fost aktar minn 50 000 applikant għal kompetizzjonijiet miftuħa tal-EPPO, li huma ferm selettivi: ir-rata ta' suċċess medja hija ta' 2 %. Bejn l-2012 u l-2018, 411 000 kandidat ikkompetew għal 7 000 pożizzjoni fuq il-listi ta' riżerva tal-EPPO: il-kompetizzjonijiet ġenerali jattiraw għexieren ta' eluf ta' applikanti u jistgħu jirriżultaw f'listi ta' 200 kandidat li jkunu għaddew. L-EPPO qassar il-proċeduri tiegħu minn 18 għal 13-il xahar, iżda din id-durata għadha taqbeż il-mira proprja tiegħu ta' 10 xhur. L-ispiża għal kull kandidat li jirnexxi hija ta' madwar EUR 24 000: l-istruttura tal-ispejjeż hija maħsuba biex timminimizza l-ispejjeż għall-kompetizzjonijiet fuq skala kbira.

Aħna vvalutajna jekk il-proċessi tal-EPPO rnexxilhomx jattiraw u jagħzlu rekluti potenzjali adatti għall-istituzzjonijiet tal-UE b'mod f'waqt u kosteffettiv bejn l-2012 u l-2018.

Aħna sibna li l-proċess tal-għażla tal-EPPO mhuwiex adattat tajjeb għal kompetizzjonijiet immirati u fuq skala żgħira li jistgħu jattiraw il-kandidati speċjalizzati biex japplikaw għal pożizzjonijiet fis-servizz pubbliku tal-UE. Fl-istess ħin, l-awdituri ġibdu l-attenzjoni wkoll għal għadd ta' dgħufijiet fil-proċeduri tal-għażla, għal kandidati ġenerali, li twettqu mill-EPPO.

Aħna rrakkomandajna li jissaħħaħ il-proċess tal-għażla, jigi introdott qafas ta' għażla ġdid għall-kandidati speċjalizzati u jsir titjib fil-kapaċità tal-EPPO biex jadatta għall-ambjent attwali li qed jinbidel malajr.

Rapporti annwali u rapporti annwali speċifiċi

Ir-rapporti annwali prinċipalment jipprezentaw ir-riżultati tad-**Dikjarazzjoni ta' Assigurazzjoni** tagħna dwar il-baġit tal-Unjoni Ewropea u l-baġit tal-Fondi Ewropej għall-Iżvilupp (FEŻ).

Ir-rapporti annwali speċifiċi jipprezentaw ix-xogħol tal-awditjar finanzjarju annwali tagħna dwar l-aġenziji, il-korpi deċentralizzati u l-Imprizi Kongunti tal-UE, kif ukoll l-Iskejjel Ewropej.

Aħna nippublikaw ukoll rapport dwar l-obbligazzjonijiet kontingenti li jirriżultaw mill-attivitajiet imwettqa mill-Bord Uniku ta' Riżoluzzjoni (SRB).



Rapport Annwali dwar il-baġit tal-UE għas-sena finanzjarja 2019

Kull sena, aħna nawditjaw id-**dħul u l-infiq tal-UE** biex neżaminaw jekk il-kontijiet annwali humiex affidabbli u jekk it-tranzazzjonijiet tal-introjt u tal-infiq, li fuqhom huma bbażati l-kontijiet, jikkonformawx mar-regoli finanzjarji applikabbli fil-livell tal-UE u f'dak tal-Istati Membri.

Barra minn hekk, nivvalutaw b'mod speċifiku **kull qasam prinċipali tal-baġit tal-UE**, ibbażat fuq is-(sub)intestaturi tal-Qafas Finanzjarju Pluriennali (QFP). Aħna nanalizzaw ukoll għalfejn u fejn ikunu seħħew ċerti żbalji, nagħmlu rakkomandazzjonijiet biex isir titjib kif ukoll neżaminaw jekk u kif ir-rakkomandazzjonijiet preċedenti tagħna jkunu ġew applikati fil-prattika.

Dan ix-xogħol estensiv jifforma l-bażi għad-**Dikjarazzjoni ta' Assigurazzjoni** tagħna, li aħna meħtieġa nipprovdu lill-Parlament Ewropew u lill-Kunsill f'konformità mal-mandat tagħna taħt it-Trattat dwar il-Funzjonament tal-Unjoni Ewropea (TFUE).



Baġit tal-UE:
opinjoni favorevoli dwar il-kontijiet u d-dħul

Għas-sena finanzjarja 2019, aħna tajna **“opinjoni favorevoli”** dwar il-kontijiet u dwar id-dħul tal-UE.



Baġit tal-UE:
opinjoni avversa dwar l-infiq

FI-2019, l-**infiq tal-UE** ammonta għal **EUR 159.1 biljun**, li jirrappreżenta 2.1 % tat-total tal-infiq pubbliku tal-Istati Membri tal-UE u 1 % tal-introjt nazzjonali gross tal-UE.


L-awdituri tagħna ttestjaw **kampjun ta' 747 pagament** li saru lill-benefiċjarji fl-oqsma kollha ta' nfiq, minn popolazzjoni totali li awditjajna, b'valur ta' madwar EUR 126 biljun. Dan ifisser li aħna vvalutajna każijiet differenti fejn il-fondi tal-UE kienu ntużaw biex jipprovdu appoġġ għal proġetti ta' infrastruttura ewlenija, SMEs, organizzazzjonijiet ta' riċerka, bdiewa, studenti fl-Istati Membri tal-UE, u benefiċjarji f'pajjiżi mhux tal-UE.

Għas-sena finanzjarja 2019, aħna ħriġna **“opinjoni avversa”** dwar l-infiq tal-UE.



Il-livell ta' żball stmat minna għall-infiq tal-2019 huwa ta' 2.7 %

Għas-sena finanzjarja 2019, aħna stmajna li l-livell ta' żball għall-infiq fl-intier tiegħu jinsab bejn 1.8 % u 3.6 %. Il-punt tan-nofs ta' din il-firxa, magħruf bħala r-**"rata tal-iżball l-aktar probabbli"**, huwa ta' 2.7 % (għas-sena finanzjarja 2018: 2.6 %):



Nota: Aħna nużaw tekniki standard tal-istatistika biex nistmaw il-livell ta' żball. Nistgħu naffermaw, bi grad ta' fiduċja ta' 95 % li l-livell ta' żball għall-popolazzjoni jinsab fil-firxa bejn il-limiti inferjuri u superjuri tal-iżball (għal aktar dettalji, ara l-Kapitolu 1, l-Anness 1.1 tar-Rapport Annwali 2019).



*Aktar minn nofs il-popolazzjoni li
awditjajna hija milquta minn żball
materjali*

Għas-sena finanzjarja 2019, l-infiq b'riskju għoli kien jirrappreżenta **53 % tal-popolazzjoni li awditjajna**, aktar milli kien fis-sentejn preċedenti. Il-livell ta' żball stmat għall-infiq b'riskju għoli kien ta' **4.9 %** (4.5 % għas-sena finanzjarja 2018).


L-infiq tal-UE huwa kkaratterizzat minn **żewġ tipi ta' nfiq** li jinvolvu profili distinti ta' riskju:

- **Pagamenti bbażati fuq drittijiet, b'riskju baxx:** huma bbażati fuq l-issodisfar, min-naħa tal-benefiċjarji, ta' ċerti kundizzjonijiet (inqas kumplessi): dawn jinkludu, pereżempju, fellowships għall-istudenti u għar-riċerka (taħt "Kompetittività"), għajjuna diretta għall-bdiewa ("Riżorsi naturali"), kif ukoll salarji u pensjonijiet għall-persunal tal-UE ("Amministrazzjoni").
- **Rimborzi tal-ispejjeż, b'riskju għoli:** l-UE tirrimborża l-ispejjeż eligibbli għal attivitajiet eligibbli (li jinvolvu regoli aktar kumplessi): dawn jinkludu proġetti ta' riċerka (taħt "Kompetittività"), investiment fi żvilupp reġjonali u rurali ("Koeżjoni" u "Riżorsi naturali") u proġetti ta' għajjuna għall-iżvilupp ("Ewropa Globali").



**L-intestaturi tal-QFP li huma l-aktar
suxxettibbli għal żball:
Koeżjoni ekonomika, soċjali u territorjali u
Kompetittività għat-tekabbir u l-impjegi**

Għas-sena finanzjarja 2019, “**Koeżjoni ekonomika, soċjali u territorjali**” kienet is-(sub)intestatura tal-QFP li kienet l-aktar suxxettibbli għal żball, segwita minn “**Kompetittività għat-tekabbir u l-impjegi**”.



Nota: Il-livell ta' żball stmat huwa bbażat fuq żbalji kwantifikabbli li identifika permezz ta' xogħolna, notevolment bl-ittestjar ta' kampjun ta' tranżazzjonijiet. Aħna nużaw tekniki standard tal-istatistika biex nagħżlu dan il-kampjun u nistmaw il-livell ta' żball (ara l-Kapitolu 1, l-Anness 1.1 tar-Rapport Annwali 2019).

Il-ġlieda kontra l-frodi fil-konfront tal-interessi finanzjarji tal-UE



Ġew irrappurtati lill-OLAF sitt każijiet ta' frodi suspettata

Il-Qorti Ewropea tal-Awdituri hija l-awditur estern tal-UE. L-awdituri li nwettqu mhumiex maħsuba speċifikament biex jaqbdu l-frodi. Minkejja dan, l-awdituri tagħna jidentifikaw regolarment għadd ta' każijiet fejn aħna jkollna suspett li setgħet tkun saret attività frodulent.

Fl-2020, aħna rrappurtajna **sitt każijiet ta' frodi suspettata** lill-OLAF (2019: 10 każijiet) li konna identifikajna matul ix-xogħol tal-awditjar li wettaqna. Ir-**rapport annwali** tagħna dwar il-baġit tal-UE jipprovdi informazzjoni addizzjonali dwar in-natura ta' dawn il-każijiet ta' frodi suspettata u dwar l-irkupri finanzjarji sussegwenti rakkomandati mill-OLAF.



Rapport Annwali dwar il-prestazzjoni: l-ewwel eżerċizzju pilota għas-sena finanzjarja 2019

Għas-sena finanzjarja 2019, bħala eżerċizzju pilota, aħna qsamna r-rapport annwali tagħna f'żewġ partijiet separati. It-tieni parti tar-rapport annwali tkopri l-**prestazzjoni tal-programmi ta' nfiq taħt il-baġit tal-UE**.

Għall-ewwel darba fir-rappurtar annwali tagħna aħna rrieżaminajna r-**Rapport Annwali dwar il-Ġestjoni u l-Prestazzjoni (AMPR)**, li huwa r-rapport prinċipali ta' livell għoli dwar il-prestazzjoni maħruġ mill-Kummissjoni.

Eżaminajna wkoll ir-**riżultati miksuba mill-programmi tal-UE taħt il-QFP 2014-2020**. L-iskop tagħna kien li nistabbilixxu kemm kien hemm informazzjoni rilevanti u disponibbli dwar il-prestazzjoni u, fuq il-bażi ta' din l-informazzjoni, li nivvalutaw kemm il-prestazzjoni tal-programmi ta' nfiq tal-UE kienet fil-fatt tajba.

Barra minn hekk, aħna **wettaqna segwitu għar-rakkomandazzjonijiet tal-awditjar** li konna għamilna f'rapporti li ġew ippubblikati fl-2016.

Rapport Annwali dwar il-Fondi Ewropej għall-Iżvilupp għas-sena finanzjarja 2019



FEŻ:

*opinjoni favorevoli dwar il-kontijiet u d-dħul;
opinjoni avversa dwar l-infiq*




Il-Fondi Ewropej għall-Iżvilupp (FEŻ), li tnedew fl-1959, huma l-istrumenti prinċipali li permezz tagħhom l-UE ttipprovdi **għajjuna għall-kooperazzjoni għall-iżvilupp**. Huma għandhom l-għan li jgħidbu l-faqar, u li jippromwovu żvilupp sostenibbli u l-integrazzjoni ta' pajjiżi Afrikani, tal-Karibew u tal-Pacifiku kif ukoll tal-pajjiżi u t-territorji extra-Ewropej fl-ekonomija dinjija. Huma jiġu ffinanzjati mill-Istati Membri tal-UE u mmaniġġjati **barra mill-baġit tal-UE** mill-Kummissjoni Ewropea u mill-Bank Ewropew tal-Investiment (BEI).

Bħal fi snin preċedenti, għas-sena finanzjarja 2019 aħna ħriġna **“opinjoni favorevoli”** dwar il-kontijiet tal-FEŻ u dwar id-dħul, iżda ħriġna **“opinjoni avversa”** dwar l-infiq taħt il-FEŻ.

Rapporti Annwali Speċifiċi dwar l-aġenziji tal-UE

L-aġenziji tal-UE huma entitajiet ġuridiċi distinti li ġew stabbiliti biex iwettqu kompiti speċifiċi fil-qasam tekniku, xjentifiku jew maniġerjali li jgħinu lill-istituzzjonijiet tal-UE biex ifasslu u jimplimentaw il-politiki. B'kollox, hemm **43 aġenzija**.



Nota: Għas-sena finanzjarja 2019, l-Uffiċċju tal-Prosekutur Pubbliku Ewropew (UPPE) u l-Awtorità Ewropea tax-Xogħol (ELA) kienu għadhom mhumiex finanzjarjament awtonomi.



*Opinjoni favorevoli dwar l-aġenziji kollha tal-UE
għas-sena finanzjarja 2019*

Fis-sena finanzjarja 2019, il-**baġit totali tal-aġenziji kollha** (bl-esklużjoni tal-SRB) taħt il-mandat tagħna kien ta' **EUR 3.3 biljun** (is-sena finanzjarja 2018: EUR 4.2 biljun), li huwa ekwivalenti għal madwar 2.2 % tal-baġit ġenerali tal-UE għall-2019 (is-sena finanzjarja 2018: 2.1 %).

B'mod ġenerali, l-awditu finanzjarju li wettaqna fir-rigward tal-aġenziji kkonferma r-riżultati pożittivi li kienu ġew irrappurtati fi snin preċedenti. Aħna ħrigna "**opinjonijiet favorevoli**" dwar il-kontijiet tal-41 aġenzija, kif ukoll dwar id-dhul u l-pagamenti li fuqhom huma bbażati dawn il-kontijiet, ħlief għal xi problemi li qed jolqtu l-pagamenti magħmula mill-Aġenzija għall-Koperazzjoni tar-Regolaturi tal-Energija (ACER) u mill-Uffiċċju Ewropew ta' Appoġġ fil-qasam tal-Ażil (EASO).



*2020: l-ewwel awditu trażversali dwar il-
prestazzjoni tal-aġenziji tal-UE*

FI-2020, għall-ewwel darba, aħna eżaminajna wkoll il-**prestazzjoni tal-aġenziji tal-UE** minn perspettiva trażversali. L-awditu li wettaqna identifika ħtieġa għal aktar flessibbiltà f'dak li jirrigwarda l-istruttura, il-funzjonament u l-istralc potenzjali tal-aġenziji. Aħna kkonkludejna wkoll li appoġġ insuffiċjenti min-naħa tal-Istati Membri, l-industrija, il-Kummissjoni Ewropea jew l-aġenziji l-oħra jipprevieni lil xi aġenziji milli jwettqu bis-sħiħ ir-rwol tagħhom.

Rapport Annwali Speċifiku dwar l-Impriża Kongunti għas-sena finanzjarja 2019

L-Impriża Kongunti (JUs) huma s-sħubiji **pubbliċi-privati tal-UE** mal-industrija, il-gruppi ta' riċerka u l-Istati Membri, u għandhom rwol importanti fl-implimentazzjoni ta' aspetti speċifiċi tal-politika tar-riċerka tal-UE.

Tmienja mid-**disa' JUs** qed jimplimentaw azzjonijiet speċifiċi ta' riċerka u innovazzjoni tal-programm Orizzont 2020 fl-oqsma tat-trasport, it-trasport/l-enerġija, is-saħħa, l-industrija b'bażi bijoloġika, il-komponenti u s-sistemi elettronici, u r-riċerka diġitali. Id-disa' Impriża Kongunta, Fużjoni għall-Enerġija, hija ffinanzjata mill-Euratom u hija responsabbli biex tipprovdi l-kontribuzzjoni tal-Ewropa għar-Reattur Termonukleari Sperimentali Internazzjonali (ITER).

Fl-2020, aħna awditjajna għall-ewwel darba l-kontijiet annwali u t-tranzazzjonijiet ta' bażi tal-Impriża Kongunta għall-Computing ta' Prestazzjoni Għolja Ewropew, li giet stabbilita fl-2018.



Opinjoni favorevoli dwar l-Impriża Kongunti kollha għas-sena finanzjarja 2019

Fis-sena finanzjarja 2019, aħna hrignu **“opinjonijiet favorevoli”** dwar il-kontijiet, id-dhul u l-pagamenti għall-JUs kollha.

Madankollu, bħal fi snin preċedenti, l-opinjoni tal-awditjar tagħna dwar il-kontijiet annwali tal-**Impriża Kongunta “Fużjoni għall-Enerġija” (F4E)** għall-2019 hija akkumpanjata minn **osservazzjoni**, prinċipalment biex niġbdu l-attenzjoni għar-riskju ta' aktar żidiet fl-ispejjeż u aktar dewmien fl-implimentazzjoni tal-proġett ITER.

Rapporti Annwali Speċifiċi dwar l-iskejjel Ewropej u dwar l-obbligazzjonijiet kontingenti tal-Bord Uniku ta' Riżoluzzjoni

Aħna nirrappurtaw kull sena dwar l-obbligazzjonijiet kontingenti li jinholqu b'riżultat tat-twettiq mill-Bord Uniku ta' Riżoluzzjoni (SRB), il-Kunsill u l-Kummissjoni tal-kompiti tagħhom skont ir-**Regolament dwar il-Mekkaniżmu Uniku ta' Riżoluzzjoni**. Fir-rapport tagħna dwar is-sena finanzjarja 2019, aħna nikkonkludu li l-SRB u l-Kummissjoni għamlu sforz ġust biex jiddivulgaw l-obbligazzjonijiet kontingenti meta kellhom għalfejn jagħmlu dan.

Aħna ħrigna wkoll ir-rapport tagħna ta' kull sena dwar il-kontijiet annwali tat-13-il-**Skola Ewropea**.



Jiġi mmarkat il-bidu tal-proċedura ta' kwittanza tal-Parlament Ewropew

Il-pubblikazzjoni tar-rapporti annwali tagħna timmarka wkoll il-bidu tal-**proċedura ta' kwittanza**, li matulha l-Parlament Ewropew jiddeċiedi – fuq rakkomandazzjoni mill-Kunsill – jekk il-Kummissjoni u korpi oħra jkunux immaniġġjaw il-baġit tal-UE b'mod sodisfaċenti. Jekk dan ikun il-każ, huwa jagħtihom kwittanza.

B'mod eċċezzjonali, minħabba l-COVID-19, il-preżentazzjoni tar-Rapporti Annwali tagħna għall-2019 fil-plenarja tal-Parlament Ewropew giet posposta għal Jannar 2021.



Opinjoni



Eżaminar tal-proposti tal-Kummissjoni għall-QFP 2021-2027 u għall-inizjattiva “Next Generation EU” (NGEU)

Mod wieħed ta' kif nikkontribwixxu għat-titjib tal-approċċ ta' Regolamentazzjoni Aħjar li jintuża mill-Kummissjoni huwa billi neżaminaw il-**proposti tal-Kummissjoni għal leġislazzjoni ġdida jew riveduta**. Meta dawn il-proposti leġislattivi jinvolvu impatt finanzjarju sinifikanti, l-opinjoni tagħna huma meħtieġa mid-dritt tal-UE. Istituzzjonijiet oħra jistgħu wkoll jitolbuna noħroġu opinijiet dwar kwistjonijiet speċifiċi oħra. L-opinjoni kollha tagħna jiġu ppreżentati lill-Parlament Ewropew u lill-Kunsill.

FI-2020, aħna ppubblikajna **11-il opinjoni ta' dan it-tip**. Il-biċċa l-kbira minnhom huma relatati jew ma' emendi tar-regoli eżistenti fil-QFP 2014-2020 fil-kuntest tar-rispons tal-UE għat-tifqigħa tal-COVID-19 jew ma' proposti leġislattivi għall-**QFP 2021-2027** u l-inizjattiva **“Next Generation EU” (NGEU)**.

Prodotti oħra ta' komunikazzjoni

Previżjonijiet ta' awditi

Il-previżjonijiet ta' awditi li nkunu se nwettqu jipprovdu **informazzjoni dwar kompiti tal-awditjar (tal-prestazzjoni) li jkunu għaddejjin**. Huma bbażati fuq ix-xogħol ta' thejji li jsir u huma intenzjonati biex ikunu sors ta' informazzjoni għal dawk interessati fil-politika u/jew fil-programm li jkunu qed jiġu awditjati.

FI-2020, aħna ħriġna **14-il previżjoni ta' awditu** (2019: 18).

Ġurnal

Kull edizzjoni tal-Ġurnal tal-QEA jkun fiha **artikli dwar tema speċifika**, l-aktar minn perspettiva tal-awditjar, mingħand kontributori li jaħdmu kemm fi hdan, kif ukoll barra mill-istituzzjonijiet tal-UE.

FI-2020, aħna ħriġna **tliet edizzjonijiet**: dwar **“Big data and digitalisation”**, dwar **“Climate change and audit”** u dwar **“Realising European added value”**.



Konferenzi u webinars

Matul l-2020, organizzajna wkoll għadd ta' konferenzi u webinars. Dawn l-avvenimenti kollha ġew **organizzati mill-bogħod** u kienu miftuħa għall-partijiet interessati u ċ-ċittadini.

Żewġ eżempji ta' konferenzi bħal dawn huma pprezentati hawn taħt.



Ir-rispons tal-UE għall-istrategija ta' investment immexxija mill-Istat taċ-Ċina



F'Ġunju 2020, aħna ospitajna webinar biex niddiskutu r-rispons tal-UE għall-istrategija ta' investment immexxija mill-Istat taċ-Ċina b'rabta mar-rapport analitiku tagħna tal-2020 dwar dan is-sugġett. L-esperti akkademiċi mistiedna u l-esperti tagħna fil-QEA qasmu l-ħsibijiet tagħhom dwar ir-relazzjonijiet bejn l-UE u ċ-Ċina, l-implikazzjonijiet tat-tkabbir ekonomiku taċ-Ċina u r-rispons tal-UE għall-investimenti Ċiniżi.



Etika u Integrità fis-settur pubbliku

F'Settembru 2020, aħna ospitajna konferenza dwar l-Etika u l-Integrità fl-Amministrazzjoni Pubblika. L-għan tal-konferenza kien li trawwem diskussjoni dwar il-**politiki etiki tal-istituzzjonijiet tal-UE** u l-korrelazzjoni tagħhom mal-fiduċja tal-pubbliku fl-UE. Rappreżentanti mill-istituzzjonijiet akkademiċi, NGOs ewlenin, il-Parlament Ewropew, l-OECD, il-BEI, l-Ombudsman Ewropew u dawk li jistabbilixxu l-istandards fil-professjoni tal-awditjar ħadu sehem fid-diskussjonijiet. Il-konferenza kienet diskussjoni ta' segwitu għar-**Rapport Speċjali tal-2019 dwar "L-oqfsa etiki tal-istituzzjonijiet tal-UE li ġew awditjati: hemm lok għal titjib,"** maħruġ minna.



Innovazzjoni u awditjar diġitali

L-ambizzjoni tagħna hija li nagħmlu l-aħjar **użu mit-teknoloġija moderna fl-awditjar** biex titwassal aktar informazzjoni li tkun ta' kwalità aħjar għall-proċess tal-għoti ta' rendikont. Il-ħtieġa li **ninvestu fl-awditjar diġitali** hija rikonoxxuta wkoll fl-istrategija tagħna għall-perjodu 2021-2025.



*FI-2020 tkompla l-proġett
“ECA audit goes digital”*

Matul l-2020 komplejna nimplimentaw il-**proġett “ECA audit goes digital”** biex inħejju pjan ta' żvilupp għall-awditjar diġitali u biex nikkoordinaw l-inizjattivi differenti mwettqa mill-awli tal-awditjar. Dan il-proġett trażversali huwa mmanigġjat minn **Kumitat ta' Tmexxija Diġitali** ddedikat.



*2020: proġett pilota dwar
l-awditjar diġitali għall-aġenziji
eżekuttivi tal-UE kien suċċess*

FI-2020, għall-ewwel darba, applikajna **tekniki tal-awditjar diġitali** għall-awditjar finanzjarju tal-aġenziji tal-UE.

L-awditjar finanzjarju tal-aġenziji tal-UE jikkonsisti minn madwar 200 proċedura tal-awditjar li jkopru oqsma bħall-pagamenti, is-salarji, l-akkwist pubbliku, il-baġit u r-reklutaġġ. Il-proġett pilota tagħna kien jiffoka fuq xi wħud minn dawn il-proċeduri għal sitt aġenziji eżekuttivi li għandhom proċeduri amministrattivi u sistemi tal-IT simili.

Dan il-proġett pilota wera l-**potenzjal tal-awditjar diġitali** biex jittejbu l-kwalità u l-effiċjenza tal-awditi li nwettqu.



ECALab

FI-2020, l-**ECALab**, li huwa t-**tim tal-laboratorju ta' innovazzjoni** interdixxiplinari tagħna, kompla jesplora teknoloġiji bħall-estrazzjoni ta' testijiet, l-intelliġenza artifiċjali, l-estrazzjoni ta' proċessi u l-ipproċessar ta' *data* miftuħa, għal skopijiet tal-awditjar.

Barra minn hekk, l-ECALab appoġġa 12-il kompitu tal-awditjar b'**soluzzjonijiet innovattivi għall-ġbir u l-analiżi tad-*data***.

Ipprezentajna wkoll ix-xogħol tat-tim ECALab f'għadd ta' laqgħat internazzjonali u akkademiċi.



Shubija Ewropea tal-Blockchain

Il-na mill-2018 nipparteċipaw fis-**Shubija Ewropea tal-Blockchain**, li hija dikjarazzjoni li giet iffirmata mis-27 Stat Membru, il-Liechtenstein u n-Norveġja. B'mod partikolari, konna qed immexxu x-**xogħol fuq in-notarizzazzjoni** għall-Infrastruttura Ewropea ta' Servizzi tal-Blockchain biex nużaw it-teknoloġija ta' registru distribwit għall-ħolqien ta' rendikonti tal-entrati diġitali li jkunu affidabbli, l-awtomatizzazzjoni tal-kontrolli tal-konformità u l-verifikazzjoni tal-integrità tad-*data*.

FI-2020, implimentajna **prototip bl-użu tar-“Registru tal-QEA”** biex lill-utenti niggarrantulhom l-integrità tal-pubblikazzjonijiet tagħna li huma disponibbli online fuq is-sit web tagħna.

Relazzjonijiet istituzzjonali

Aħna naħdmu mill-qrib mal-**Parlament Ewropew**, mal-**Kunsill** u mal-**parlamenti nazzjonali** fl-Istati Membri, billi l-impatt ta' xogħolna jiddependi fil-biċċa l-kbira mill-użu li huma jagħmlu mir-riżultati tal-awditjar u mir-rakkomandazzjonijiet tagħna.


Il-Parlament Ewropew

F'Jannar 2020, il-**Konferenza tal-Presidenti tal-Kumitati (CCC)** stiednet lill-President tagħna għal skambju ta' fehmiet dwar il-programm ta' hidma tagħna għall-2020 kif ukoll dak għall-2021 u lil hinn.

Barra minn hekk, il-Membri u t-timijiet tal-awditjar tagħna jiġu mistiedna regolarment għand il-**kumitati u l-korpi tal-PE**, u b'mod partikolari għand il-Kumitat għall-Kontroll tal-Baġit (CONT), biex jipprezentaw ir-riżultati ta' xogħolna.

Fi tmiem l-2019, il-CONT introduċa proċedura ġdida għall-għażla tar-rapporti speċjali u tar-rapporti analitiċi li għandhom jiġu pprezentati fil-laqgħat tal-kumitat tiegħu.

Madankollu, is-sena 2020 kienet waħda eċċezzjonali, minħabba l-kriżi tal-COVID-19. Matul ir-rebbiegħa u s-sajf tal-2020, il-PE ma kienx f'pożizzjoni li jorganizza laqgħat fejn stajna nipprezentaw xogħolna mill-bogħod.



F'Settembru 2020, meta dan sar possibbli, aħna rgajna bdejna l-prezentazzjonijiet tagħna. B'mod ġenerali, matul l-2020, il-Membri tagħna pprezentaw **12-il rapport speċjali** u **rapport analitiku wieħed** lill-CONT. Għal għadd ta' rapporti li ġew ippubblikati fl-2020 u li ntgħażlu mill-CONT, il-prezentazzjonijiet ġew posposti għall-2021.

Barra minn hekk, matul l-2020, il-Membri tagħna għamlu **18-il prezentazzjoni** dwar ir-rapporti speċjali u r-rapporti analitiċi lil **10 kumitati oħra tal-PE**. Xi wħud minn dawn il-laqgħat saru b'mod konġunt meta bosta kumitati kienu interessati fl-istess rapport.

Il-Kunsill tal-Unjoni Ewropea

Bħala regola, il-korpi preparatorji tal-Kunsill jittrattaw ir-rapporti speċjali kollha tagħna, izda mhux neċessarjament ir-rapporti analitiċi jew l-opinjoni kollha. FI-2020, aħna pprezentajna **30 rapport speċjali, rapport analitiku wieħed u opinjoni waħda** lil 3 kumitati tal-Kunsill (il-Kumitat Ekonomiku u Finanzjarju, il-Kumitat tal-Politika Ekonomika u l-Kumitat tas-Servizzi Finanzjarji) u 20 grupp ta' ħidma tal-Kunsill (2019: 26 rapport speċjali lil 22 grupp ta' ħidma tal-Kunsill).

FI-2020, aħna pparteċipajna wkoll fi **tlit avvenimenti oħra**:

- o preżentazzjoni tal-Abbozz tal-Baġit 2021 tagħna lill-Kumitat tal-Baġit;
- o preżentazzjoni tal-emendi tar-Regoli ta' Proċedura tal-Qorti lill-Grupp ta' Ħidma dwar l-Affarijiet Ġenerali; u
- o parteċipazzjoni f'avveniment online mir-Rappreżentanza Permanenti tar-Rumanija dwar l-Irkupru Ekonomiku Ewropew.



Presidenza tal-Kunsill:
Il-Kroazja: Jannar – Ġunju 2020
Il-Ġermanja: Jannar – Diċembru 2020

Fi Frar 2020, il-President Klaus-Heiner Lehne (flimkien ma' Ivana Maletić u Rimantas Šadžius, Membri tal-QEA), iltaqa' ma' rappreżentanti tal-**Presidenza Kroata tal-Kunsill** u ta' bosta awtoritajiet nazzjonali. Barra minn hekk, huma pparteċipaw f'konferenza ta' livell għoli dwar il-QFP il-ġdid.

Il-biċċa l-kbira mil-laqgħat matul il-**Presidenza Ġermaniża tal-Kunsill** kellhom isiru b'mod virtwali.



Mix-xellug għal-lemin: Željko Reiner, il-Viċi President tal-Parlament Kroat; Ivana Maletić, Membru tal-QEA; Klaus-Heiner Lehne, il-President tal-QEA; u Rimantas Šadžius, Membru tal-QEA.




Il-parlamenti nazzjonali



2020: il-biċċa l-kbira mil-laqgħat mal-parlamenti nazzjonali saru mill-bogħod

Matul l-2020, aħna pprezentajna xogħolna f'**47 laqgħa** mal-parlamenti nazzjonali fi **15-il Stat Membru**. Minn nofs Marzu 2020 'il quddiem, dawn il-laqgħat kważi kollha saru f'format mill-bogħod.




Barra minn hekk, kien hemm ukoll bosta avvenimenti fejn aħna pprezentajna xogħolna lill-gvernijiet tal-Istati Membri u lill-awtoritajiet nazzjonali.



*2020: inqas dehriet fil-Parlament Ewropew,
fil-Kunsill u fil-parlamenti nazzjonali
minhabba l-COVID-19*

B'mod ġenerali, matul l-2020, aħna pprezentajna r-risultati ta' xogħolna f'**156 okkażjoni** fil-kumitati tal-Parlament Ewropew, fil-korpi preparatorji tal-Kunsill u fil-parlamenti nazzjonali, ċifra li tirrappreżenta tnaqqis meta mqabbla mas-snin preċedenti (2019: 264; 2018: 248).

- Il-Parlament Ewropew
- Il-Kunsill tal-UE
- Il-parlamenti nazzjonali



Minkejja dan, għall-perjodu 2018-2020 fl-intier tiegħu, kien hemm **żieda sinifikanti** fid-dehriet, b'mod partikolari, fil-Parlament Ewropew. Il-quċċata, b'133 dehra, intlaħqet fl-2018, l-aħħar sena plenarja sħiħa qabel l-elezzjonijiet ta' Mejju 2019. Din meta mqabbla ma' medja ta' 84 preżentazzjoni fis-sena għall-perjodu 2013-2017.

Il-Kummissjoni Ewropea



*Skambju ta' fehmiet mal-
entitajiet awditjati tagħna
fl-ogħla livell*

F'Settembru 2020, il-**President** tal-Kummissjoni **Ursula von der Leyen** tat id-diskors ewlieni fis-**Seminar 2020 tal-QEA**, segwit minn preżentazzjoni tal-**ewwel Rapport Annwali ta' Prospettiva Strategika tal-Kummissjoni** minn Maroš Šefčovič, il-Viċi President tal-Kummissjoni.

F'Marzu 2020, Dubravka Šuica, il-Viċi President tal-Kummissjoni, żar il-QEA għal skambju ta' fehmiet mal-President Klaus-Heiner Lehne u ma' Membri oħra tal-QEA. Is-sugġetti prinċipali li ġew diskussi kienu l-isfidi demografiċi fl-UE, l-importanza tad-demokrazija u, b'mod partikolari, il-**"Konferenza dwar il-Ġejjieni tal-Ewropa"**.



Dubravka Šuica, il-Viċi President tal-Kummissjoni Ewropea, u Klaus-Heiner Lehne, il-President tal-QEA.

Għal bosta snin, kienet prattika stabbilita sew li l-Membri tagħna jkollhom **laqgħa annwali** mal-kontropartijiet tagħhom fil-Kummissjoni Ewropea.

Madankollu fl-2020, minħabba l-COVID-19, ġie maqbul li din il-laqgħa annwali tiġi posposta għal data aktar tard.

Kooperazzjoni ma' istituzzjonijiet supremi tal-awditjar oħra

Kumitat ta' Kuntatt tas-SAls tal-UE

Il-kooperazzjoni tagħna mal-istituzzjonijiet supremi tal-awditjar (SAls) tas-27 Stat Membru sseħħ prinċipalment fi ħdan il-qafas tal-**Kumitat ta' Kuntatt tal-kapijiet tas-SAls tal-UE**. Dan il-forum jiffaċilita l-promozzjoni tax-xogħol tal-awditjar indipendenti estern fl-UE u fl-Istati Membri tagħha.

Fl-2020, aħna bdejna tip ġdid ta' kooperazzjoni tal-awditjar, l-**Awditjar tan-Network** tal-UE dwar kwistjonijiet **relatati mal-pandemija tal-COVID-19**. L-għan huwa li jiġu kondiviżi l-għarfien u l-esperjenza, u li jżiedu l-vizibbiltà u l-impatt tax-xogħol tal-awditjar rilevanti tas-SAls.



Ġiet posposta l-laqgħa annwali tal-2020

Minħabba l-COVID-19, il-**laqgħa annwali tal-2020**, li kienet ippjanata li ssir f'Ottubru 2020 fil-Lussemburgu, ġiet posposta għall-2021.



Hruġ tal-Kompendju tal-Awditjar dwar iċ-Ċibersigurtà f'Diċembru 2020

F'Diċembru 2020, f'isem il-Kumitat ta' Kuntatt, aħna ppubblikajna **Kompendju tal-Awditjar** dwar kif l-awdituri fl-Unjoni Ewropea kollha jiskrutinizzaw iċ-**ċibersigurtà**. Ir-rapport jipprovdi informazzjoni ġenerali rilevanti dwar iċ-ċibersigurtà fl-UE u fl-Istati Membri tagħha u jirrifletti l-attenzjoni dejjem akbar li l-awdituri qed jagħtu għar-reżiljenza tas-sistemi tal-informazzjoni u tal-infrastrutturi diġitali kritiċi. F'dan ir-rigward, huwa jipprovdi wkoll ħarsa ġenerali lejn ix-xogħol tal-awditjar rilevanti, u jibbaża fuq sejbiet reċenti mill-QEA u mis-SAls ta' 12-il Stat Membru tal-UE.



Din kienet it-**tielet edizzjoni** tal-Kompendju tal-Awditjar, li issa sar pubblikazzjoni annwali tal-Kumitat ta' Kuntatt.



Network dwar it-Teknoloġija u l-Innovazzjoni għall-Awditjar

F'Novembru 2020, nedejna wkoll **pjattaforma ta' kondivizzjoni tal-għarfien u ta' kollaborazzjoni** ma' SAls oħra tal-UE dwar it-Teknoloġija u l-Innovazzjoni għall-Awditjar (TINA).



INTOSAI

Matul l-2020, aħna komplejna nkunu involuti b'mod attiv fl-attivitajiet tal-**Organizzazzjoni Internazzjonali tal-Istituzzjonijiet Supremi tal-Awditjar (INTOSAI)**, notevolment bħala l-Viċi President tal-Kumitat għall-Istandards Professjonali (PSC) u bħala membru tas-sottokumitati tagħha. F'Novembru 2020, ipparteċipajna fil-laqgħa virtwali tal-Bord ta' Tmexxija tal-INTOSAI. Barra minn hekk, mexxejna l-proġett ta' reviżjoni tal-ISSAI 200 tas-Sottokumitat tal-Awditjar Finanzjarju u l-Kontabbiltà (FAAS).

Aħna pparteċipajna wkoll fl-attivitajiet u l-proġetti ta' **korpi ta' ħidma oħra tal-INTOSAI**, notevolment dwar l-awditjar ambjentali, il-Big Data, kif ukoll il-modernizzazzjoni finanzjarja u r-riforma regolatorja. Ipparteċipajna wkoll fit-task force inkarigata mill-Professjonalizzazzjoni tal-Awdituri tal-INTOSAI (TFIAP) u fl-Inizjattiva ta' Żvilupp tal-INTOSAI (IDI).

EUROSAI

Aħna konna wkoll involuti b'mod attiv fl-attivitajiet tal-**Organizzazzjoni Ewropea tal-Istituzzjonijiet Supremi tal-Awditjar (EUROSAI)**, il-grupp reġjonali Ewropew tal-INTOSAI, b'mod partikolari l-gruppi ta' ħidma tagħha dwar l-awditjar ambjentali, dwar it-teknoloġiji tal-informazzjoni, u dwar l-awditjar ta' fondi allokatu għal diżastri u katastrofijiet.

Fl-2020, waqqafna grupp tal-proġett dwar **“Preparing for future risks and climate crisis: Time for audit to take a long-term view?”**, fil-qafas tal-portafoll “Forward thinking and emerging issues”. Barra minn hekk, aħna kkontribwejna b'mod attiv għall-grupp tal-proġett dwar l-awditjar tar-rispons għall-COVID-19.

SAIs tal-pajjiżi kandidati u tal-pajjiżi kandidati potenzjali tal-UE

Aħna nappoġġaw ukoll is-**SAIs tal-pajjiżi kandidati u tal-pajjiżi kandidati potenzjali tal-UE** (l-Albanija, il-Bożnija-Ħerzegovina, il-Kosovo*, il-Montenegro, il-Maċedonja ta' Fuq, is-Serbja u t-Turkija).

Fi Frar 2020, ipparteċipajna f'**konferenza dwar “Working with parliaments to improve audit impact”**, organizzata mis-SAI tal-Montenegro.

* Dan l-isem huwa mingħajr preġudizzju għall-pożizzjonijiet dwar l-istatus, u huwa konformi mal-UNSCR 1244/1999 u l-Opinjoni tal-QIĠ dwar id-Dikjarazzjoni tal-Indipendenza tal-Kosovo.

Il-manigment tagħna

Membri

Il-QEA topera bħala **korp kolleġġjali** ta' Membri, wieħed minn kull Stat Membru. Wara li jikkonsulta mal-Parlament Ewropew, il-Kunsill jaħtar kull Membru ladarba jkunu ġew innominati mill-gvernijiet nazzjonali rispettivi tagħhom. Aħna ma għandniex rwol fil-proċess tan-nomina jew tal-ħatra tal-Membri tagħna.

Il-Membri tagħna jinhatru għal **mandat ta' sitt snin li jista' jiġġedded**. Huma jwettqu l-funzjonijiet tagħhom f'**indipendenza sħiħa** u fl-interess ġenerali tal-UE. Hekk kif jieħdu l-kariga, huma jintrabtu solennement f'dan ir-rigward quddiem il-Qorti Ewropea tal-Ġustizzja.

Fl-2020 u fil-bidu tal-2021, il-Kunsill ħatar żewġ Membri godda: Helga Berger mill-Awstrija (mill-1 ta' Awwissu 2020) u Marek Opiola mill-Polonja (mill-1 ta' Frar 2021; dan tal-aħħar se jikkompleta l-mandat tal-ex Membru Janusz Wojciechowski, li nħatar Kummissarju tal-UE għall-agrikoltura fl-2019). Phil Wynn Owen mir-Renju Unit kien Membru sal-31 ta' Jannar 2020.

Fl-2020, minħabba ċ-ċirkustanzi eċċezzjonali, kien hemm biss **tliet laqgħat fiżiċi** tal-Kulleġġ (2019: 21 darba; 2018: 18-il darba). Ir-**rata ta' attendenza** f'dawn il-laqgħat kienet ta' **96 %**.

Fil-bidu tal-pandemija tal-COVID-19, ġiet stabbilita proċedura eċċezzjonali li tippermetti li l-Kulleġġ jadotta dokumenti mingħajr laqgħat fiżiċi. Minn Marzu 2020 'il quddiem, il-Kulleġġ kellu **22 laqgħa ta' proċedura eċċezzjonali ta' dan it-tip**. Billi huma meqjusa bħala ekwivalenti għal proċedura bil-miktub, ir-rata ta' attendenza ma tkejlitx.



**Seminar 2020 tal-QEA: diskussjoni dwar
l-istrateġija għall-perjodu 2021-2025 u
l-programm ta' ħidma għall-2021 u lil hinn**

Darba fis-sena, il-Membri tagħna, is-Segretarju Ġenerali u d-diretturi jieħdu sehem f'**sessjoni ta' riflessjoni ta' jumejn** biex jiddiskutu kwistjonijiet importanti relatati mal-operat futur tal-istituzzjoni.

Is-Seminar tal-QEA ta' din is-sena sar f'Settembru 2020 fil-bini proprju tagħna. Huwa pprova opportunità biex jiġu diskussi l-ewwel abbozz tal-istrateġija l-ġdida tagħna għall-perjodu 2021-2025, li thejja mill-Bord Konsultattiv dwar l-Istrateġija u l-Prospettiva, u l-programm ta' ħidma għall-2021 u lil hinn.



Is-Seminar tal-QEA, Settembru 2020, il-Lussemburgu.

Il-President

Il-President huwa inkarigat mill-istrateġija tal-istituzzjoni, l-ippjanar u l-ġestjoni tal-prestazzjoni, il-komunikazzjoni u r-relazzjonijiet mal-media, ir-relazzjonijiet istituzzjonali, il-kwistjonijiet legali u l-awditjar intern. Huwa jirrappreżenta wkoll l-istituzzjoni fir-relazzjonijiet esterni tagħha.

Il-Membri tagħna jeleġġu wieħed minn fosthom bħala **President** għal perjodu ta' tliet snin li jista' jiġġedded. Huwa mbagħad jassumi r-rwol tal-ewwel fost il-pari (*primus inter pares*).

Klaus-Heiner Lehne ġie elett President f'Settembru 2016, u reġa' ġie elett f'Settembru 2019.

President u Membri



Il-President

Klaus-Heiner
LEHNE

Awla I

Użu sostenibbli
tar-riżorsi
naturali



(Dekan)
Samo
JEREB

Awla II

Investiment għall-
koeżjoni, it-tkabbir
u l-inkluzjoni



(Dekan)
Iliana
IVANOVA

Awla III

Azzjoni esterna,
sigurtà u ġustizzja



(Dekan)
Bettina
JAKOBSEN

Awla IV

Regolamentazzjoni
tas-swieq u
ekonomija
kompetittiva



(Dekan)
Alex
BRENNINKMEIJER

Awla V

Finanzjament u
amministrazzjoni
tal-Unjoni



(Dekan)
Tony
MURPHY

Membru
inkarigat mill-
**Kontroll tal-
Kwalità tal-
Awditjar**



Jan
GREGOR



Nikolaos
MILIONIS



Ladislav
BALKO



Baudilio TOMÉ
MUGURUZA



Mihails
KOZLOVS



Eva
LINDSTRÖM



João
FIGUEIREDO



Lazaros S.
LAZAROU



Leo
BRINCAT



Rimantas
ŠADŽIUS



François-Roger
CAZALA



Viorel
ȘTEFAN



Pietro
RUSSO



Juhan
PARTS



Ildikó
GÁLL-PELCZ



Helga
BERGER



Joëlle
ELVINGER



Annemie
TURTELBOOM



Hannu
TAKKULA



Ivana
MALETIĆ



Marek
OPIOŁA

Nota: Fi Frar 2021.

Awli tal-awditjar u kumitati

Il-Membri jiġu assenjati f'waħda mill-**ħames awli tal-awditjar**, fejn il-biċċa l-kbira mir-rapporti tal-awditjar, ir-rapporti analitiċi u l-opinjoni tagħna jithejjew u jiġu adottati. L-awli tal-awditjar jallokaw il-kompiti tagħhom fost il-Membri tagħhom. Kull Membru għandu obbligu ta' rendikont lejn l-awla, u lejn il-Qorti, għall-kompiti tal-awditjar proprji tiegħu. Ix-xogħol tal-awditjar jitwettaq minn awdituri professjonali li jaħdmu fid-direttorati tal-awli tal-awditjar.

L-awli tal-awditjar huma ppreseduti minn Dekan, li jiġi elett minn fost il-Membri ta' dik l-awla, minnhom stess. Minn Diċembru 2020, id-**Dekani tal-ħames awli tal-awditjar tal-Qorti** kienu Samo Jereb, Iliana Ivanova, Bettina Jakobsen, Alex Brenninkmeijer u Tony Murphy.

Il-**Kumitat għall-Kontroll tal-Kwalità tal-Awditjar (AQCC)** jittratta kemm il-politiki, l-istandards u l-metodoloġija tal-awditjar tal-QEA, kif ukoll l-appoġġ u l-iżvilupp tal-awditjar u l-kontroll tal-kwalità tal-awditjar tagħha. Huwa magħmul minn Membru wieħed minn kull awla tal-awditjar u kien ippresedut minn Jan Gregor.

Id-deċiżjonijiet dwar kwistjonijiet strateġiċi u amministrattivi aktar generali jittieħdu mill-**Kumitat Amministrattiv (KA)** u, fejn ikun xieraq, mill-Kulleġġ tal-Membri, it-tnejn li huma ppreseduti mill-President. Il-Kumitat Amministrattiv huwa magħmul mill-President, id-Dekani tal-awli, il-President tal-AQCC, u l-Membri għar-Relazzjonijiet Istituzzjonali (minn tmiem l-2020, Rimantas Šadžius).

Fl-2020, minħabba l-COVID-19, il-laqgħat fiżiċi tal-awli u tal-kumitati saru sa nofs Marzu. Ir-**rata ta' attendenza** medja f'dawn il-laqgħat kienet ta' 96 % għall-awli tal-awditjar u ta' 91 % għall-KA u l-AQCC.

Barra minn hekk, hemm kumitati oħra bħall-**Kumitat tal-Etika** (ippresedut minn João Figueiredo, il-**Kumitat tal-Awditjar** (minn tmiem l-2020 huwa ppresedut minn Ildikó Gáll-Pelcz), il-**Kumitat ta' Tmexxija Diġitali** (ippresedut minn Eva Lindström) u l-**Bord Konsultattiv dwar l-Istrateġija u l-Prospettiva** (ippresedut minn João Figueiredo).

Il-manigment superjuri tagħna huwa magħmul mis-**Segretarju Ġenerali** u d-**diretturi**. B'kollox, hemm 10 direttorati: 5 huma assenjati għall-awli tal-awditjar, 1 għall-AQCC, 1 għall-President u 3 għas-Segretarju Ġenerali.

Eduardo Ruiz García kien Segretarju Ġenerali sa April 2020, Philippe Froidure ħa f'idu l-pożizzjoni *ad interim* sa tmiem is-sena. Mill-1 ta' Jannar 2021, **Zacharias Kolias** assuma l-funzjonijiet tiegħu bħala s-**Segretarju Ġenerali tal-QEA** li għadu kif inġatar għal terminu ta' sitt snin.



Peter
WELCH
Direttur
Awla I



Gerhard
ROSS
Direttur
Awla II



Martin
WEBER
Direttur
Presidenza



Pilar
CALVO FUENTES
Direttur
Traduzzjoni, Servizzi
Lingwistiċi u Pubblikazzjoni



Bertrand
ALBUGUES
Direttur
Awla III



Isidoro
RODRIGUEZ DE LAS PARRAS
Direttur *ad interim*
Riżorsi Umani, Finanzi u
Servizzi Ġenerali



Zacharias
KOLIAS
Segretarju Ġenerali



Ioanna
METAXOPOULOU
Direttur
Awla IV



Geoffrey
SIMPSON
Direttur
Kumitat għall-Kontroll
tal-Kwalità tal-Awditjar



Magdalena
CORDERO VALDAIDA
Direttur
Informazzjoni, Ambjent tax-
Xogħol u Innovazzjoni



Mariusz
POMIŃSKI
Direttur
Awla V

Nota: Fi Frar 2021.

Kejl tal-prestazzjoni


Aħna napplikaw sett ta' **indikaturi ewlenin tal-prestazzjoni** (KPIs) biex inżommu lill-manigment tagħna infurmat dwar il-progress li jkun sar lejn l-ilħuq tal-għanijiet strateġiċi tagħna, biex jiġi ffaċilitat it-teħid ta' deċiżjonijiet u biex tiġi pprovduta informazzjoni dwar il-prestazzjoni tal-Qorti lill-partijiet ikkonċernati istituzzjonali tagħha. Il-KPIs jipprovdu stampa ġenerali tal-prestazzjoni tagħna bħala organizzazzjoni f'dak li jirrigwarda d-disseminazzjoni, l-impatt u l-perċezzjoni ta' xogħolna.



FI-2020 ġew ippubblikati 32 rapport, minkejja r-restrizzjonijiet tal-COVID-19

FI-2020, u minkejja ċ-ċirkustanzi diffiċli minħabba l-COVID-19, aħna ppubblikajna **32 rapport**: 26 rapport speċjali u 6 rapporti analitiċi. Madankollu, dan huwa 6 rapporti inqas mit-38 ippjanati fil-Programm ta' Hídma 2020 li ġie rivedut, billi xi wħud mill-awditi kienu ddewmu matul is-sena.

Għadd ta' rapporti ppubblikati



Meta l-perjodu strateġiku 2018-2020 jitqabbel ma' dak preċedenti, nistgħu nosservaw **żieda sinifikanti fl-għadd ta' rapporti** ppubblikati kull sena. Bħala medja, matul dawn l-aħħar 3 snin, aħna ħriġna 37 rapport. Dan meta mqabbel ma' 27 rapport matul il-perjodu 2013-2017. Ir-rapporti analitiċi, li espandew il-portafoll ta' pubblikazzjonijiet tagħna, jirrappreżentaw parti minn din iż-żieda.

B'mod ġenerali, matul l-2020, aħna ħriġna **69 publikazzjoni**.

69
pubblikazzjoni




Sensibilizzazzjoni permezz tal-media



2020: l-interess sostnut mill-media fir-rapporti tal-awditjar tagħna baqa' stabbli, iżda kien hemm tnaqqis ġenerali fil-kopertura mill-media

FI-2020, aħna rreġistrajna madwar **32 000 artiklu online u post fuq il-media soċjali** relatati mar-rapporti tal-awditjar tagħna, ma' pubblikazzjonijiet oħra jew mal-QEA iġenerali (2019: 51 000 jum; 2018: 44 000).



Il-kopertura mill-media tista' tvarja sinifikattivament skont is-sugġett u l-kumplessità ta' rapport. Barra minn hekk, fatturi esterni jistgħu jinfluwenzaw b'mod qawwi l-interess tal-media fil-pubblikazzjonijiet tagħna. Dan jista' jseħh, b'mod partikolari, meta d-data tal-pubblikazzjoni ta' rapport tikkoinċidi ma' avveniment jew ma' żvilupp tal-politika li jkunu importanti, element li jżid sostanzjalment l-interess tal-pubbliku fis-sugġett. Barra minn hekk, fi żminijiet ta' emerġenzi, bħall-pandemija tal-COVID-19, l-attenzjoni tal-media hija partikolarment iffukata fuq kwalunkwe haġa li tittratta l-kriżi.

Meta mqabbel mas-snin preċedenti, l-**interess fir-rapporti tal-awditjar tagħna** baqa' **ġeneralment stabbli**. Fl-istess ħin, kien hemm tnaqqis konsiderevoli fil-kopertura mill-media għal publikazzjonijiet oħra u għall-QEA iġenerali. Parzjalment, dan jista' jiġi attribwit għall-fatt li l-attivitajiet ta' komunikazzjoni tagħna fuq il-kanali tal-media soċjali naqsu minn nofs Marzu 2020 'il quddiem.



L-interazzjoni online mal-istampaturi li hija ta' suċċess

Fl-2020, aħna ħriġna **68 stqarrija għall-istampa** bi 23 lingwa tal-UE, kif ukoll noti ta' informazzjoni u avvizi għall-media f'ċerti lingwi. Tajna wkoll għadd ta' **intervisti** ma' mezzi ewlenin tal-media fl-Ewropa kollha. Barra minn hekk, organizzajna **22 sessjoni ta' informazzjoni għall-istampa**, inklużi sessjonijiet ta' informazzjoni għall-istampa nazzjonali għar-rapport annwali. Kważi kollha kemm huma seħħew mill-bogħod, b'parteċipazzjoni ħafna ogħla u usa', b'mod partikolari mill-media fl-Istati Membri.

Aħna ospitajna wkoll **żjarat virtwali fuq il-post għall-ġurnalisti** bbażati fi Brussell u fl-Istati Membri u bosta sessjonijiet ta' informazzjoni għall-partijiet ikkonċernati tal-industrija, NGOs u gruppi ta' riflessjoni.



1 000 000 żjara fis-sit web tagħna

Fl-2020, l-għadd ta' żjarat fis-sit web tagħna qabeż il-**1 000 000**. B'mod ġenerali, kellna madwar **463 500** viżitatur individwali.



L-attività fuq il-media soċjali naqset bin-nofs


Il-kanali ta' komunikazzjoni tal-media soċjali huma indispensabbli u jippermettulna ninteragixxu direttament maċ-ċittadini. Matul l-2020, fl-isfond tal-kriżi tal-COVID-19, iddeċidejna li nnaqqsu l-**interazzjoni** tagħna **fuq il-media soċjali**; b'mod ġenerali, aħna ppubblikajna 1 007 posts fuq il-media soċjali dwar il-QEA u l-ħidma tagħha fuq il-kanali tal-media soċjali tagħna (2019: 1 836).

Il-**Ġurnal tal-QEA** jibqa' sors essenzjali tal-kontenut għall-posts tagħna fuq il-media soċjali. Fl-2020, madwar **terz tal-posts tagħna** (32 %) irriproduċew artikli li kienu ġew ippubblikati preċedentement f'Ġurnal tal-QEA (2019: 26 %).



2020: l-għadd ta' segwaċi fuq il-media soċjali kompli jżieded

Sa tmiem l-2020, it-tliet kontijiet tal-media soċjali tagħna (Twitter, LinkedIn, Facebook) kienu attiraw madwar **35 000 segwaċi** (2019: madwar 29 500).



Żieda ta' ħames darbiet fil-kopertura mill-media meta mqabbla ma' dik tal-perjodu strateġiku preċedenti

B'mod ġenerali, fi snin reċenti, iż-**żieda fil-kopertura mill-media** tar-rapporti tagħna, ta' pubblikazzjonijiet oħra u tal-QEA iġġenerali kienet sinifikanti: **42 300 artiklu online u post fuq il-media soċjali** bħala medja kull sena matul il-perjodu strateġiku 2018-2020 meta mqabbla ma' **7 300 tismija** matul il-perjodu 2013-2017; fi kliem ieħor kien hemm **żieda ta' ħames darbiet**.

Impatt u perċezzjoni ta' xogħolna




Mir-respondenti għall-istħarriġiet tagħna, 84 % jsibu li r-rapporti tagħna huma utli għal xogħolhom

Aħna nivvalutaw l-**impatt u l-utilità probabbli ta' xogħolna**, skont il-perċezzjoni tal-qarrejja tar-rapporti tagħna fil-Parlament Ewropew, fil-Kunsill, fil-Kummissjoni, fl-aġenziji tal-UE, fir-rappreżentanzi permanenti tal-Istati Membri, fl-aġenziji tal-Istati Membri u s-SAIs, fl-NGOs, fl-istituzzjonijiet akkademici, fil-media u f'partijiet ikkonċernati oħra.

Mill-2018 'il hawn, aħna wettaqna sħarriġiet elettronici anonimizzati biex nitolbu lill-qarrejja tar-rapporti tagħna biex jipprovdu **feedback dwar għadd magħżul minnhom**. F'dawn l-istħarriġiet, huma jistgħu jagħtu **feedback kwalitattiv dwar ir-rapporti** u jagħmlu suggerimenti generali dwar xogħolna.

Fl-2020, **mill-ammont ta' aktar minn 550 respondent, 84 %** kienu jqisu li r-rapporti tagħna huma utli għal xogħolhom u **75 %** kienu jqisu li dawn kellhom impatt. Dan huwa simili għar-risultat tas-sena li għaddiet (2019: 88 % u 81 %, rispettivament).




Segwitu għar-rakkomandazzjonijiet tagħna



*Ir-rakkomandazzjonijiet li għamilna fl-2016
kwazi kollha ġew implimentati*

Aħna nkejlu l-implimentazzjoni tar-rakkomandazzjonijiet tagħna fuq il-bażi tas-**segwitu mwettaq mill-awdituri tagħna**. Għall-2020, aħna analizzajna r-rakkomandazzjonijiet li kienu saru fir-rapporti tagħna tal-2016.

L-analiżi kienet turi li **97 %** tad-**29 rakkomandazzjoni** li konna għamilna fir-**Rapport Annwali 2016** tagħna u **91 %** tat-**360 rakkomandazzjoni** li konna għamilna fir-**rapporti speċjali tagħna tal-2016** kienu ġew implimentati bis-sħiħ, fil-biċċa l-kbira mill-aspetti, jew inkella (għall-inqas) f'xi wħud mill-aspetti.



Il-persunal tagħna

Allokazzjoni tal-persunal

Fi tmiem l-2020, bħal fi snin preċedenti, kien hemm **853 post permanenti u temporanju** fl-istituzzjoni tagħna. Minn dawn il-postijiet 535 kienu f'awli tal-awditjar, inklużi 114-il post f'uffiċċji tal-Membri.



Barra minn hekk, fi tmiem is-sena kellna **83 membru tal-persunal bil-kuntratt u 15-il espert nazzjonali sekondat** jaħdmu magħna fi tmiem is-sena (2019: 75 u 16 rispettivament).

Reklutaġġ

Il-politika ta' reklutaġġ tagħna ssegwi l-prinċipji ġenerali u l-kundizzjonijiet tal-impjeg tal-istituzzjonijiet tal-UE, u l-membri tal-persunal tagħna għandhom **firxa wiesgħa ta' kwalifiki akkadeimiċi u esperjenza professjonali**.


Fl-2020, aħna rreklutajna **62 impjegat ġdid** (2019: 77 impjegat): 18-il uffiċjal, 21 membru tal-persunal temporanju, 20 membru tal-persunal bil-kuntratt u 3 esperti nazzjonali sekondati.

Il-**programm ASPIRE** tagħna għall-awdituri ġie introdott fl-2017 u huwa maħsub biex jgħin l-integrazzjoni professjonali ta' membri tal-persunal godda, u jippermettilhom jiksbu esperjenza fuq il-post tax-xogħol f'kompiti tal-awditjar differenti kif ukoll jieħdu sehem f'attivitajiet ta' taħriġ immirati matul l-ewwel tliet snin tagħhom.

Aħna pprovdejna wkoll **44 internship** (2019: 55) għal gradwati universitarji għal perjodu ta' minn 3 sa 5 xhur. Minn nofs Marzu 2020, l-interns tagħna ħadmu wkoll mill-bogħod.

Profil tal-etajiet


Tliet kwarti (76 %) mill-persunal tagħna fis-servizz attiv fi tmiem l-2020 kellhom bejn 40 u 59 sena, li jirrappreżenta żieda żgħira meta mqabbel mal-2019 (2019: 74 %).



Erbgħa minn kull ħames (80 %) diretturi u maniġers prinċipali tagħna għandhom 50 sena jew aktar. Dan se jwassal għal tiġdid tal-manigment matul il-5 sa 10 snin li ġejjin, meta jirtiraw.

Opportunitajiet indaqs

B'mod ġenerali, aħna nimpjegaw **proporzjonijiet indaqs ta' nisa u rġiel fil-forza tax-xogħol tagħna.**




Maniġers Prinċipali

47



Diretturi

10



Aħna impenjati li nipprovdu **opportunitajiet indaqs tal-karriera** għall-membri tal-persunal tagħna fil-livelli kollha tal-organizzazzjoni. Aħna nimpjegaw l-istess proporzjon ta' nisa u rġiel, u fl-2020 madwar terz tad-diretturi u tal-manigers prinċipali tagħna kienu nisa.

Matul il-perjodu strateġiku 2018-2020, irnexxielna nżidu s-sehem ta' nisa fil-kariga ta' **manigers prinċipali fl-awditjar** minn 21 % għal 29 %. Sabiex inżidu aktar is-sehem ta' nisa f'pożizzjonijiet manigerjali, aħna stabbilejna għalina nfusna **mira ta' 40 %** sal-2027. Qed naħdmu wkoll fuq pjan ta' azzjoni ġdid għal opportunitajiet indaqs.

Bl-istess mod, aħna nibqgħu impenjati li niksbru **bilanċ ġeografiku fil-manigment tagħna**.

Appoġġ għall-awditjar


Metodoloġija tal-awditjar



Fl-2020, aħna nedejna l-**Accessible Web-based Audit Resource (AWARE)**, li hija pjattaforma diġitali interna ġdida li tipprovdi **punt uniku ta' aċċess** għall-gwidi metodoloġi kollha tagħna dwar l-awditjar.




Taħriġ professjonali



Il-kriżi tal-COVID-19 kellha wkoll impatt fuq il-metodi ta' tagħlim tagħna. Minn nofs Marzu 2020 'il quddiem, konna mexxejna l-**attivitajiet ta' taħriġ professjonali kollha tagħna online** u ssostitwejna l-korsijiet skedati fil-klassijiet b'webinars u korsijiet virtwali.

L-2020 kienet ukoll is-sena li fiha ttiehdu ħafna tagħlimiet. Issa ninsabu ċerti li l-**futur tat-tagħlim fil-QEA** huwa mħallat: klassi, online, tagħlim elettroniku, moduli qosra, korsijiet fil-fond u diversi riżorsi ta' tagħlim. Dawn il-lezzjonijiet se jgħinuna nilħqu l-aspettattivi tal-persunal tagħna b'firxa ta' taħriġ dinamiku, rilevanti u mfassal apposta.



Matul l-2020, aħna komplejna l-programm ta' taħriġ tagħna għall-**konsulenti tal-karrieri**, il-**mentors**, il-**faċilitaturi interni**, u l-**persuni ta' kuntatt kunfidenzjali**. Organizzajna wkoll korsijiet u sessjonijiet ta' ħidma dwar ir-riżoluzzjoni tal-konflitti, id-dimostrazzjoni ta' tmexxija reżiljenti, it-trattament ta' sitwazzjonijiet diffiċli, jew il-ġestjoni tal-prestazzjoni b'mod effettiv. Dawn il-ħiliet huma partikolarment rilevanti matul żminijiet ta' kriżi.



Żvilupp ta' tmexxija u ppremjar tal-prestazzjoni

FI-2020, l-ewwel żewġ gruppi ta' parteċipanti temmew b'suċċess il-**Programm għall-Iżvilupp tat-Tmexxija** tagħna. L-oġġettiv ta' dan il-programm huwa li jlaqqa' flimkien u jappoġġa lill-kollegi b'esperjenza minn madwar il-QEA, li għadhom mhumiex f'pożizzjonijiet maniġerjali iżda li jixtiequ jtejbu l-ħiliet ta' tmexxija tagħhom.


FI-2020, ahna komplejna wkoll il-**"Premju għar-Rikonoxximent tal-Prestazzjoni"** tagħna għall-membri tal-persunal li wrew kompetenza eċċezzjonali fit-tweqqif ta' xogħolhom. Barra minn hekk, nedejna **"Premju għall-Ġestjoni tal-Għarfien"** għal dawk il-membri tal-persunal li taw kontribut partikolari biex il-QEA ssir organizzazzjoni bbażata fuq l-għarfien.



2020: il-mira għat-taħriġ professjonali nqabżet

Għal darba oħra, qbiżna l-**mira tat-taħriġ professjonali** (ħamest ijiem ta' taħriġ mhux lingwistiku fis-sena għall-awdituri, stabbilita f'konformità mar-rakkomandazzjonijiet tal-Federazzjoni Internazzjonali tal-Kontabilisti, u jumejn għall-membri tal-persunal li mhumiex awdituri).

L-awdituri tagħna attendew għal medja ta' **5.4 ijiem ta' taħriġ** (2019: 7.5) u dawk li mhumiex awdituri, medja ta' **3.1 ijiem ta' taħriġ** (2019: 3.6).





Involvement mal-istituzzjonijiet akkademiċi

Matul l-2020, aħna komplejna bil-kooperazzjoni tagħna mal-**Università ta' Lorraine**: f'Ġunju 2020, iffinalizzajna l-ħames edizzjoni tad-diploma universitarja postgradwatorja fl-**"Awditjar tal-organizzazzjonijiet u tal-politiki pubbliċi"**. Tlieta mill-membri tal-persunal tagħna kisbu l-lawrja ta' Masters tagħhom fil-ġestjoni ta' organizzazzjonijiet pubbliċi. F'Ottubru 2020, bdejna s-sitt sena tal-programm, li hija miftuħa wkoll għall-persunal mill-Kummissjoni Ewropea.

Barra minn hekk, matul l-2020, dhalna fi sħubiji ġodda mal-**Universitajiet ta' Ċipru u ta' Malta** u komplejna bil-kooperazzjoni tagħna mal-**Istitut Universitarju Ewropew (EUI)**, u b'mod partikolari mal-Iskola tal-Governanza Tranznazzjonali tiegħu.

Minħabba l-COVID-19 kellna nikkanċellaw il-kors annwali tas-sajf tagħna mal-**Università ta' Pisa**.



Premju tal-QEA u għotjiet għar-riċerka

Mill-2010 'l hawn, tajna fuq bażi biennali **premju akkademiku għar-riċerka fl-awditjar pubbliku**: il-Premju tal-QEA.

F'April 2020, nedejna s-sitt edizzjoni ta' dan il-premju, li kienet iffukata fuq it-tema tal-**valur miżjud tal-UE** u kienet iddedikata għall-memorja ta' Marcel Mart, ex President tal-QEA.

Il-premju mar b'mod kongunt lil żewġ riċerkaturi għal:

- artikolu dwar l-użu tal-kunċett ta' valur miżjud tal-UE matul in-negozjati dwar il-QFP ta' wara l-2020; u
- ktieb dwar il-qafas tal-obbligu ta' rendikont fil-politika ta' sigurtà u ta' difiża tal-UE.



F'Ġunju 2020, nedejna wkoll l-14-il edizzjoni tal-**Programm ta' Għotjiet għal Riċerka Postlawrja** dwar il-Finanzi Pubbliċi Ewropej, f'kollaborazzjoni mal-EUI. Waħda miż-żewġ għotjiet marret għand student tad-dottorat fis-soċjoloġija politika għar-riċerka tiegħu dwar l-approċċ tal-QEA għall-evalwazzjoni ta' politiki, u l-oħra marret għand riċerkatur postdottorali fl-istorja għall-proġett ta' riċerka tagħha dwar l-"impenn ambjentali" tal-QEA mill-1977 'il hawn.

Traduzzjoni

Fl-2020, ix-xogħol tat-traduzzjoni u tal-pubblikazzjoni kompli mingħajr tfixkil kbir. Aħna ttraduċejna u rrevedejna madwar **235 000 paġna** (2019: 223 000), ċifra li tinkludi 23 000 paġna ta' xogħol esternalizzat. Aħna nitraduċu l-pubblikazzjonijiet tagħna fil-lingwi uffiċjali kollha tal-UE. Nitraduċu wkoll il-korrispondenza tagħna mal-awtoritajiet tal-Istati Membri fil-lingwa nazzjonali tagħhom, kif meħtieġ mil-liġi.

Barra minn hekk, it-tradutturi tagħna spiss jipprovdu **appoġġ lingwistiku** matul iż-żjarat tal-awditjar kif ukoll **appoġġ fl-abbozzar**. Matul l-2020, huma bdew ukoll jipprovdu **appoġġ** matul il-laqgħat b'vidjokonferenzi.

Sigurtà tal-informazzjoni



Iċ-ċibersigurtà saret aktar rilevanti minn qatt qabel matul il-kriżi tal-COVID-19

Matul l-2020, billi xogħolna twettaq kważi kollu mill-bogħod, iċ-**ċibersigurtà saret aktar rilevanti minn qatt qabel**.

Aħna użajna **sistema ġdida ta' monitoraġġ tas-sigurtà** u **ta' tfittxija tat-theddid, ċertifikati diġitali** maħruġa minn Awtorità taċ-Ċertifikazzjoni pubblika għall-kriptagġ tal-posta elettronika biex jiġi ffaċilitat l-iskambju ta' fajls sensittivi ma' entitajiet esterni, u **software ta' protezzjoni kontra t-theddid** għal apparati mobbli korporattivi.

B'mod ġenerali, aktar minn **70 000 theddida fuq il-web** ġew imblukkati mill-filtru tal-internet tagħna, li jvarjaw minn siti web b'reputazzjoni hażina għal kontenuti malizzjużi jew spyware/adware fost kategoriji oħra. Wettaqna wkoll bosta **inizjattivi ta' sensibilizzazzjoni** biex inrawmu prassi tajba meta jsir xogħol mill-bogħod. B'riżultat ta' dan, ma esperjenzajna l-ebda incident serju ta' sigurtà matul is-sena.

F'Settembru 2020, adottajna wkoll il-**politika** l-ġdida tagħna **dwar il-klassifikazzjoni tal-informazzjoni**, li se tkun segwita minn linji gwida ta' implimentazzjoni u deċiżjoni speċifika relatata ma' informazzjoni klassifikata tal-UE.

Binjiet

Attwalment aħna l-proprjetarji ta' **tliet binjiet** ("K1", "K2" u "K3") li joperaw bħala **entità teknika integrata waħda**. Aħna nikru wkoll uffiċċji fil-Lussemburgu għaċ-ċentru tagħna ta' rkupru f'każ ta' diżastru.

Minn nofs Marzu 2020, aħna tlabna li kważi l-**persunal kollu tagħna jaħdem mid-dar**, u ż-żjarat esterni ġew ristretti kemm jista' jkun.

Fl-istess ħin, ġew implimentati l-**mizuri tas-saħħa u tas-sikurezza** kollha **meħtieġa** sabiex il-persunal li jkun għadu preżenti fil-bini jkun jista' jaħdem taħt l-aħjar kundizzjonijiet possibbli sakemm is-sitwazzjoni terġa' lura għan-normal.



Is-sede tal-QEA fil-Plateau de Kirchberg, il-Lussemburgu.

K1

Il-binja K1, li nfethet fl-1988, fiha **uffiċċji li jesgħu sa 310 membri tal-persunal**, u fiha wkoll kmamar għal-laqqgħat. Il-livelli ta' taħt l-art fihom parkeġġi, faċilitajiet tekniċi, żoni ta' ħżin, il-librerija u l-kamra prinċipali tal-arkivji, filwaqt li s-sular ta' fuq nett jintuża kollu kemm hu għal faċilitajiet tekniċi.

Il-binja K1 giet immodernizzata fl-2008 biex tkun konformi mar-rekwiżiti nazzjonali tas-saħħa, tas-sikurezza u tal-ambjent. Kull fejn possibbli, it-teknoloġija f'K1 giet adattata biex tkun kompatibbli ma' dik użata f'K2 u K3.

K2

Il-binja K2 nfetħet fl-2003. Il-livelli ta' taħt l-art fihom parkeġġi, faċilitajiet tekniċi u żoni ta' ħżin, kif ukoll iċ-ċentru tal-fitness. Is-sular ta' fuq nett jintuża kollu kemm hu għal faċilitajiet tekniċi. Is-sulari l-oħra jintużaw għal **uffiċċji li jesgħu sa 241 membru tal-persunal**, kmamar għal-laqgħat, sala tal-konferenzi b'kabini tal-interpretazzjoni, kmamar għall-vidjokonferenzi, kafetterija u spazji għal kċejjen bażiċi.

Attwalment il-binja K2 qed tiġi rinnovata, billi nnottimizzaw l-ispace tax-xogħol tagħha u naġġornaw xi wħud mill-installazzjonijiet tekniċi. B'rispons għat-tifqigħa tal-COVID-19, il-Gvern Lussemburgiż waqqaf ix-xogħlijiet kollha ta' kostruzzjoni, u x-xogħol ta' rinnovazzjoni tal-binja K2 ġie sospiż sakemm seta' jerġa' jibda f'Novembru 2020. Huwa mistenni li r-rinnovazzjoni tiġi kkompletata sa tmiem l-2022.

Kif ġie maqbul mal-Parlament Ewropew u mal-Kunsill f'Marzu 2014, aħna se nkopru l-ispiża ta' din il-modernizzazzjoni mill-baġit li fadal għall-proġett ta' kostruzzjoni tal-binja K3, li ġie kkompletat ftit snin ilu.

K3

Il-binja K3 nfetħet fl-2012. Il-livelli ta' taħt l-art fihom parkeġġi, faċilitajiet tekniċi u żoni tal-ħżin, żoni tal-ħatt, faċilitajiet ta' ħżin tal-iskart, l-istamperija, il-kċejjen u l-arkivji. Is-sular ta' isfel jinkludi l-kantin, kafetterija u kmamar tat-taħriġ. Hemm ukoll **uffiċċji li jesgħu sa 503 membri tal-persunal**, kmamar għal-laqgħat u kamra tal-IT. Is-sitt sular fih swali ta' riċeviment, kċina u faċilitajiet tekniċi. Il-binja K3 ġiet ikklassifikata bħala "tajba ħafna" skont BREEAM, li huwa l-metodu prinċipali fid-dinja għall-evalwazzjoni u ċ-ċertifikazzjoni tas-sostenibbiltà tal-bini.

Fl-2020, iffinalizzajna r-rinnovazzjoni tad-daħla tal-parkeġġ tal-binja K3 biex intejbu l-protezzjoni fiżika tal-bini u s-sikurezza tal-persunal tagħna.



Orange week

Fi tmiem Novembru u fil-bidu ta' Diċembru 2020, ingħaqadna fil-**kampanja "Orange week"** u dawwalna ż-żona tar-riċevimenti tal-binja K2 tagħna, biex b'mod simboliku nfakkru fil-ħtieġa għal soċjetà ħielsa mill-vjolenza fl-okkażjoni doppja tal-jiem internazzjonali għall-**Eliminazzjoni tal-Vjolenza Kontra n-Nisa** u d-**Drittijiet tal-Bniedem**.



Ġestjoni ambjentali

Bħala istituzzjoni tal-UE, aħna impenjati li nnaqqsu kontinwament l-impatt tagħna fuq l-ambjent. Fl-2019, il-produzzjoni totali tagħna ta' gassijiet serra kienet ta' **9 203 tunnellati ta' ekwivalenti ta' diossidu tal-karbonju (tCO₂e)**, **tnaqqis ta' 14 %** mill-2014, is-sena li fiha bdejna nkejlu l-emissjonijiet tagħna ta' CO₂.

Aħna kburin biċ-**ċertifikazzjoni EMAS (Skema ta' Mmaniġġjar u Awditjar Ekoloġiċi)** li ksibna: noperaw b'suċċess sistema ta' mmaniġġjar ekoloġiku li hija konformi mal-EMAS, u nikkonformaw bis-sħiħ mar-rekwiżiti ta' ċertifikazzjoni ISO 14001:2015. Fl-aħħar tliet xhur tal-2019 twettaq awditu estern tal-EMAS u, b'riżultat ta' dan, iċ-**ċertifikazzjoni EMAS** tagħna ġgeddet għall-**perjodu 2020-2022**.



Tnaqqis fl-impatt ambjentali b'konsegwenza tal-kriżi tal-COVID-19

F'Marzu 2020, meta l-persunal tagħna ntaġġat mid-dar, ħadna wkoll azzjoni immedjata biex innaqqsu l-konsum tal-enerġija tagħna. Id-**dawl** fil-kuritur u fl-uffiċċji, kif ukoll is-**sistemi tal-ventilazzjoni u tal-arja kundizzjonata** nqalbu għall-modalità "tmiem il-ġimgħa". Il-**konsum tal-elettriku u tal-ilma** naqas ukoll b'mod konsiderevoli, bi 30 % u 93 %, rispettivament.

Barra minn hekk, billi kważi l-membri kollha tal-persunal tagħna kienu qed jaħdmu mill-bogħod mid-dar, l-għadd medju ta' **paġni stampati** għal kull membru tal-persunal kien **qrib iż-żero**.

L-obbligu ta' rendikont tagħna

Informazzjoni finanzjarja

L-istituzzjoni tagħna hija ffinanzjata mill-baġit tal-UE taħt l-intestatura tan-nefqa amministrattiva.

FI-2020, il-baġit tagħna ammonta għal madwar **EUR 152 miljun**.

Il-baġit tagħna jirrappreżenta madwar **1.5 % tal-infiq amministrattiv totali tal-UE** (jew inqas minn 0.1 % tal-infiq totali tal-UE).

Implimentazzjoni tal-Baġit 2020

SENA FINANZJARJA 2020	Approprjazzjonijiet finali	Impenji	% ta' użu (impenji/ approprjazzjonijiet)	Pagamenti
Titolu 1: Persuni li jaħdmu mal-istituzzjoni	(elf EUR)			
10 - Membri tal-istituzzjoni	11 151	10 189	91 %	10 171
12 - Uffiċjali u persunal temporanju	110 784	109 159	98 %	109 159
14 - Persunal ieħor u servizzi esterni	7 403	6 794	92 %	6 538
162 - Missjonijiet	2 840	680	24 %	571
161 + 163 + 165 - Infiq ieħor relatat ma' persuni li jaħdmu mal-istituzzjoni	3 202	3 136	98 %	2 020
Subtotal għat-Titolu 1	135 380	129 958	96 %	128 459
Titolu 2: Binjiet, beni mobbli, apparat u nefqa operatorja mixxellanja				
20 - Beni immobbli	3 366	3 359	99 %	1 543
210 - IT u telekomunikazzjoni	10 093	10 093	100 %	5 561
212 + 214 + 216 - Beni mobbli u kostijiet relatati	896	745	83 %	544
23 - Nefqa amministrattiva kurrenti	499	221	44 %	207
25 - Laqgħat, konferenzi	596	142	24 %	87
27 - Informazzjoni u pubblikazzjoni	1 407	1 180	84 %	732
Subtotal għat-Titolu 2	16 857	15 740	93 %	8 674
Total għall-Qorti tal-Awdituri	152 237	145 698	96 %	137 133

Baġit għall-2021

Il-Baġit 2021 jirrappreżenta **żieda ta' 0.98 %** fuq dak tal-2020.

SENA FINANZJARJA 2020	2021	2020
Titolu 1: Persuni li jaħdmu mal-istituzzjoni	(elf EUR)	
10 - Membri tal-istituzzjoni	10 704	11 751
12 - Uffiċjali u persunal temporanju	114 120	111 860
14 - Persunal ieħor u servizzi esterni	7 861	7 403
162 - Missjonijiet	2 988	3 370
161 + 163 + 165 - Infiq ieħor relatat ma' persuni li jaħdmu mal-istituzzjoni	2 613	2 945
Subtotal għat-Titolu 1	138 286	137 329
Titolu 2: Binjiet, beni mobbli, apparat u nefqa operatorja mixxellanja		
20 - Beni immobbli	3 358	3 255
210 - IT u telekomunikazzjoni	8 171	7 718
212 + 214 + 216 - Beni mobbli u kostijiet relatati	901	963
23 - Nefqa amministrattiva kurrenti	565	563
25 - Laqgħat, konferenzi	696	696
27 - Informazzjoni u pubblikazzjoni	1 745	2 613
Subtotal għat-Titolu 2	15 436	15 808
Total għall-Qorti tal-Awdituri	153 722	153 137

Awditjar intern u estern

Awditjar intern

Is-Servizz tal-Awditjar Intern (IAS) tagħna jipprovdi pariri lill-istituzzjoni dwar kif għandha timmaniġġja r-riskji. Huwa jipprovdi servizzi indipendenti u oġġettivi ta' aċċertament u ta' konsulenza maħsuba biex jipprovdu valur miżjud u jtejbu l-operazzjonijiet tal-istituzzjoni tagħna. L-IAS jirrapporta lill-**Kumitat tal-Awditjar Intern**, li huwa magħmul minn tliet Membri tal-QEA u minn espert estern. Il-Kumitat jimmonitorja regolarment il-progress tad-diversi kompiti stipulati fil-programm ta' ħidma annwali tal-IAS u jiżgura l-indipendenza ta' dan is-servizz.

Fl-2020, l-IAS kompla jirrieżamina l-politika tal-QEA dwar il-ġestjoni tar-riskju u ħareġ rapporti għal tliet kompiti: "Implimentazzjoni tal-Ftehim dwar il-Livell ta' Servizz mal-Uffiċċju tal-Amministrazzjoni u l-Ħlas tal-Intitolamenti Indivdwal", "Attivitajiet ta' taħriġ professjonali" u "Awditjar tal-mudell ta' ġestjoni għal kuntratti ta' bini/facilitajiet". L-IAS iffinalizza wkoll ix-xogħol prinċipali tal-awditjar għal tliet kompiti oħra, "Opportunitajiet Indaq", "Ġestjoni tal-frodi" u "Kontinwità tal-operat u miżuri ta' protezzjoni tal-persunal b'rispons għall-kriżi tal-COVID-19", li għalihom se jinħarġu rapporti fl-2021.

B'mod ġenerali, ix-xogħol tal-IAS **ma żvelax xi nuqqasijiet** li, min-natura jew il-kobor tagħhom, ikunu jixhtu dubju fuq l-affidabbiltà kumplessiva tas-sistemi ta' kontroll intern stabbiliti mill-uffiċjal awtorizzanti b'delega biex jiżguraw il-legalità u r-regolarità tal-operazzjonijiet finanzjarji tagħna fl-2020.

Awditjar estern

Il-kontijiet annwali tagħna jiġu awditjati minn **awditur indipendenti estern**. Dan huwa importanti, billi juri li aħna napplikaw l-istess prinċipji tat-trasparenza u tal-obbligu ta' rendikont għalina nfusna bħalma nagħmlu għall-entitajiet awditjati tagħna.

L-awditur estern tagħna – *PricewaterhouseCoopers Sàrl* – ippubblika r-rapport tiegħu dwar il-kontijiet tagħna għas-sena finanzjarja 2019 fl-24 ta' April 2020.

Opinjonijiet tal-awditur estern tagħna — sena finanzjarja 2019

Dwar ir-rapporti finanzjarji tagħna:

“Fl-opinjoni tagħna, ir-rapporti finanzjarji jagħtu stampa vera u ġusta tal-pożizzjoni finanzjarja tal-Qorti Ewropea tal-Awdituri – il-QEA fil-31 ta' Diċembru 2019, u tar-riżultati tal-operazzjonijiet tagħha, il-flussi tal-flus tagħha u l-bidliet fl-assi netti għas-sena li ntemmet dakinhar f'konformità mar-Regolament (UE, Euratom) Nru 966/2012 tal-Parlament Ewropew u tal-Kunsill tal-25 ta' Ottubru 2012 dwar ir-regoli finanzjarji applikabbli għall-baġit ġenerali tal-Unjoni u li jħassar ir-Regolament tal-Kunsill (KE, Euratom) Nru 1605/2002 (ĠU L 298, 26.10.2012, p. 1) u l-emendi sussegwenti tiegħu, minn hawn 'il quddiem imsejjaħ “ir-Regolament Finanzjarju”, u mar-Regolament ta' Delega tal-Kummissjoni (UE) Nru 1268/2012 tad-29 ta' Ottubru 2012 (ĠU L 362, 31.12.2012, p. 1) li jstabbilixxi regoli dettaljati tal-applikazzjoni ta' dan ir-Regolament Finanzjarju u l-emendi sussegwenti tiegħu.”

Dwar l-użu li aħna għamilna mir-riżorsi u mill-proċeduri ta' kontroll:

“Fuq il-bażi tax-xogħol tagħna deskritt f'dan ir-rapport, ma hemm xejn li laqat l-attenzjoni tagħna biex iġegħilna nemmnu li fl-aspetti materjali kollha u fuq il-bażi tal-kriterji deskritti hawn fuq:

- *Ir-riżorsi assenjati lill-Qorti ma ntuzawx għall-iskopijiet intenzjonati tagħhom;*
- *Il-proċeduri ta' kontroll stabbiliti ma jipprovdux il-garanziji meħtieġa biex jiżguraw il-konformità tal-operazzjonijiet finanzjarji mar-regoli u r-regolamenti applikabbli.”*

DRITTJIJET TAL-AWTUR

© L-Unjoni Ewropea, 2021.

Il-politika tal-Qorti Ewropea tal-Awdituri (QEA) dwar l-użu mill-ġdid hija implimentata bid-[Deċiżjoni Nru 6-2019 tal-Qorti Ewropea tal-Awdituri](#) dwar il-politika tad-*data* miftuħa u l-użu mill-ġdid ta' dokumenti.

Sakemm ma jkunx indikat mod ieħor (eż. f'avviżi individwali dwar id-drittijiet tal-awtur), il-kontenut tad-dokumenti tal-QEA, li huwa proprjetà tal-UE, huwa liċenzjat taħt il-[liċenzja Creative Commons Attribution 4.0 International \(CC BY 4.0\)](#). Dan ifisser li l-użu mill-ġdid huwa awtorizzat, dment li l-awturi jingħataw kreditu xieraq u li l-bidliet jiġu indikati. Il-persuni li jużaw mill-ġdid dan il-kontenut ma jistgħux ibiddlu s-sinifikat jew il-messaġġ oriġinali tad-dokumenti. Il-QEA ma għandhiex tkun responsabbli għal kwalunkwe konsegwenza relatata mal-użu mill-ġdid.

Inti meħtieġ tikseb drittijiet addizzjonali ċari jekk kontenut speċifiku juri individwi privati identifikabbli, eż. f'ritratti li jkun fihom il-membri tal-persunal tal-QEA, jew jekk ikun jinkludi xogħlijiet ta' parti terza. Fejn ikun inkiseb permess, tali permess għandu jikkancelła u jissostitwixxi l-permess ġenerali msemmi hawn fuq u għandu jindika b'mod ċar kwalunkwe restrizzjoni dwar l-użu.

Biex tuża jew tirriproduċi kontenut li ma jkunx proprjetà tal-UE, inti jista' jkun li jkollok titlob il-permess direttament mingħand id-detenturi tad-drittijiet tal-awtur.

Għall-istampi li ġejjin, l-użu mill-ġdid huwa awtorizzat dment li jiġu indikati d-detentur tad-drittijiet tal-awtur, is-sors u, fejn jissemmew, l-ismijiet tal-fotografi/periti:

P. 6, © L-Unjoni Ewropea, 2021, sors: il-QEA.

P. 16, (fin-nofs), © L-Unjoni Ewropea, 2020 / Claudio Centonze.

P. 16, (fuq il-lemin), © L-Unjoni Ewropea, 2021 / Jennifer Jacquemart.

P. 17, (isfel nett), mix-xellug għal-lemin:

© L-Unjoni Ewropea, 2020 / Xavier Lejeune;

© L-Unjoni Ewropea, 2020 / Josep Lago;

© L-Unjoni Ewropea, 2020 / Matthieu Rondel.

P. 18, (fin-nofs), © L-Unjoni Ewropea, 2020 / Aurore Martignoni.

P. 18, (fuq il-lemin), © L-Unjoni Ewropea, 2021 / fotografixx.

P. 25, © L-Unjoni Ewropea, 2003 / Jock Fistic.

P. 26, © L-Unjoni Ewropea, 2019, sors: il-QEA.

P. 32, (fuq ix-xellug), © L-Unjoni Ewropea, 2020 / Aristophane Ngargoune.

P. 32, (fuq il-lemin), © L-Unjoni Ewropea, 2020 / Peter Biro.

P. 36, © L-Unjoni Ewropea, 2020, il-PE / Emilie Gomez.

P. 37, © L-Unjoni Ewropea, 2020, sors: il-QEA.

P. 38, (fuq nett u isfel nett), © L-Unjoni Ewropea, 2020, sors: il-QEA.

P. 41, © L-Unjoni Ewropea, 2020, sors: il-QEA.

P. 42, © L-Unjoni Ewropea, 2020, sors: il-QEA.

P. 45, © L-Unjoni Ewropea, 2020, sors: il-QEA.

P. 47, (fuq nett), © L-Unjoni Ewropea, 2020, sors: il-QEA.

P. 50, © L-Unjoni Ewropea, 2020, sors: il-QEA.

P. 68, © L-Unjoni Ewropea, 2020, sors: il-QEA.

P. 70, © L-Unjoni Ewropea, 2021, sors: il-QEA. Periti tal-binjiet: Paul Noël (1988) u Jim Clemes (2004 u 2013).

P. 72, © L-Unjoni Ewropea, 2020, sors: il-QEA.

P. 73, © L-Unjoni Ewropea, 2020, sors: il-QEA.

Biex jintuża jew jiġi riprodott kontenut li ma jkunx proprjetà tal-UE, irid jintalab il-permess direttament mingħand id-detenturi tad-drittijiet tal-awtur:

P. 11, (fuq ix-xellug), © Shutterstock / Pla2na.
P. 11, (fuq il-lemin), © Getty Images / Xavier Lejeune.
P. 16, (fuq ix-xellug), © Getty Images / ilbusca.

P. 17, (fuq nett), mix-xellug għal-lemin:
© Getty Images / Erikona.
© Getty Images / Gorodenkoff Productions OU.
© Getty Images / fizkes.

P. 18, (fuq ix-xellug), © Getty Images / sturti.
P. 21, © Shutterstock / photka.
P. 22, © Shutterstock / Oleksiy Rezin.
P. 23, © Shutterstock / Billy Miaron.
P. 24, © Shutterstock / sundaemorning.

Software jew dokumenti li jkunu koperti mid-drittijiet ta' proprjetà industrijali, bħal privattivi, trademarks, disinji rreġistrati, logos u ismijiet, huma esklużi mill-politika tal-QEA dwar l-użu mill-ġdid u inti ma għandekx il-liċenzja biex tużahom.

Il-familja ta' Siti Web istituzzjonali tal-Unjoni Ewropea, fi hdan id-dominju europa.eu, tipprovdi links għal siti ta' partijiet terzi. Peress li l-QEA ma għandha l-ebda kontroll fuqhom, inti mhegġeġ biex tirrieżamina l-politiki tagħhom dwar il-privatezza u dwar id-drittijiet tal-awtur.

Użu tal-logo tal-Qorti Ewropea tal-Awdituri

Il-logo tal-Qorti Ewropea tal-Awdituri ma jistax jintuża mingħajr ma jinkiseb il-kunsens tagħha minn qabel.

Kif tikkuntattja lill-UE

Personalment

Madwar l-Unjoni Ewropea kollha hemm mijiet ta' ċentri ta' informazzjoni tal-Europe Direct. Tista' ssib l-indirizz tal-eqreb ċentru għalik f'dan is-sit: https://europa.eu/european-union/contact_mt

Bit-telefown jew bil-posta elettronika

Europe Direct huwa servizz li jwieġeb il-mistoqsijiet tiegħek dwar l-Unjoni Ewropea. Tista' tikkuntattja dan is-servizz:

- bit-telefown bla ħlas: 00 800 6 7 8 9 10 11 (ċerti operaturi jafu jimponu ħlas għal dawn it-telefonati),
- fuq dan in-numru standard: +32 22999696, jew
- bil-posta elettronika permezz: https://europa.eu/european-union/contact_mt

Kif issib tagħrif dwar l-UE

Onlajn

L-informazzjoni dwar l-Unjoni Ewropea bil-lingwi uffiċjali kollha tal-UE hija disponibbli fuq is-sit web Europa fuq: https://europa.eu/european-union/index_mt

Pubblikazzjonijiet tal-UE

Tista' tnizzel mill-internet jew tordna l-pubblikazzjonijiet tal-UE, li xi wħud minnhom huma bla ħlas u xi oħrajn bil-ħlas, minn: <https://publications.europa.eu/mt/publications>. Kopji multipli ta' publikazzjonijiet bla ħlas tista' tiksibhom billi tikkuntattja lil Europe Direct jew liċ-ċentru tal-informazzjoni lokali tiegħek (ara https://europa.eu/european-union/contact_mt).

Il-liġi tal-UE u dokumenti relatati

Għal aċċess għall-informazzjoni legali tal-UE, inkluż il-liġijiet kollha tal-UE mill-1952 'l hawn, fil-verżjonijiet lingwistiċi uffiċjali kollha, żur is-sit EUR-Lex hawnhekk: <https://eur-lex.europa.eu>

Dejta Miftuħa mill-UE

Il-portal tad-Dejta Miftuħa mill-UE (<http://data.europa.eu/euodp/mt>) jipprovdi aċċess għal settijiet tad-dejta mill-UE. Id-dejta tista' titnizzel mill-internet u tintuża mill-ġdid bla ħlas, kemm għal skopijiet kummerċjali kif ukoll mhux kummerċjali.



IL-QORTI
EWROPEA
TAL-AWDITURI



L-Uffiċċju tal-Pubblikazzjonijiet
tal-Unjoni Ewropea